

د عیسی مسیح په هکله د مرقوس انجیل

د کتاب پېژندنه

دا انجیل د روح القدس څخه په الهام اخیستلو سره د مرقوس په نوم د یو کس له خوا د ۵۵ څخه د ۶۵ میلادي کلونو ترمنځ لیکل شوی دی. کله چې عیسی په دې نړۍ کې ؤ، هغه هرځای ته تللو او دا خبر به یې ورکاوه چې د خدای پاچاهي نړۍ ته د هغه په راتللو سره راغلې ده. په هغه وخت کې مرقوس نوی ځوان شوی ؤ. مرقوس د پطروس سره چې د عیسی د شاگردانو څخه ؤ، آشنا شو. وروسته له دې چې عیسی مسیح بېرته اسمان ته وخوت، مرقوس د خلاصون د هغه زېري په رسولو کې چې د عیسی مسیح له خوا ؤ، د پطروس سره همکار شو.

مرقوس د عیسی کیسه په ساده او په زړه پورې توگه بیانوي او په هغو کارونو باندې ټینگار کوي چې عیسی سرته رسولي وو. هغه

د تعمید غسل ورکونکي يحيی د پیغام په هکله د یوې لنډې مقدمې نه وروسته د تعمید او د عیسی د وسوسو په هکله خبرې کوي. وروسته له دې چې عیسی شاگردانو ته بلنه ورکړه چې په هغه پسې روان شي، هغوی ولیدل چې عیسی معجزې بنایي، پریان وباسي، د خلکو گناهونه بخښي او په پوره واک او اختیار سره تعلیم ورکوي. خو هغوی د هغه د مړینې او بیا راژوندي کېدلو تر وخته د هغه په مقصد پوه نه شول. له بلې خوا د عیسی مخالفینو د هغه سره خپله دښمني نوره هم زیاته کړه. په پای کې مرقوس د عیسی د دنیاوي ژوند د وروستۍ هفتې پېښې او په صلیب باندې د هغه د مړینې او د مړو نه بیا راژوندي کېدل بیانوي.

مرقوس په دې انجیل کې مونږ ته بنایي چې عیسی خپل ځان ته د «انسان زوی» وایي. په بل عبارت هغه څوک چې په ځمکه او اسمان باندې د خدای د واک او اختیار استازیتوب کوي. دا هغه څوک دی چې خپل ژوند به له لاسه ورکوي، ترڅو خلک د گناهونو څخه خلاص کړي. هغه خپل قدرت او واک او اختیار د پریانو په ویستلو، د گناهونو په بخښلو او ناروغانو ته په شفا ورکولو سره

ښکاره کوي. هغه دا تعلیم هم ورکوي چې هرڅوک چې د هغه شاگرد شي، نو هغه به د ځورونو او کړاوونو سره مخ کېږي، لکه څنګه چې هغه خپله باید کړاوونه وزغمي او مړ شي. خو بیا هم په پای کې جلال او تلیاتې ژوندون د عیسی په پیروي ترلاسه کېږي.

همدارنګه د مرقوس په انجیل کې خدای عیسی ته خپل ګران زوی وايي، بې له شکه د جسماني اړیکو په خاطر نه بلکې په دې خاطر چې هغه کټ مټ هماغه فطرت درلود کوم چې خدای یې لري. نو له دې امله عیسی هغه ته «پلار» ویل. د عیسی دغه لقبونه یعنې د «انسان زوی» او د «خدای زوی» د عیسی دوه ګوني خصلتونه یا ذات څرګندوي چې هغه هم انسان دی او هم الهي ذات دی.

د موضوعګانو لست:

د انجیل پیل: ۱:۱-۱۳

په جلیل کې د عیسی خدمتونه: ۱:۱۴ - ۹:۵۰

له جليل خخه تر اورشليمه د عيسى تعليم او معجزې: ۱: ۱۰-۵۲

په اورشليم او شاوخوا سيمو کې د عيسى د ژوند وروستنى هفته:

۱۱ - ۱۵ فصلونه

د عيسى بيا راژوندي کېدل، بنکاره کېدل او اسمان ته ختل:

۱: ۱۶-۱۹

① دا د خداى د زوى عيسى مسيح د زېري پيل دى. ② هغه داسې پيل شو لکه څنگه چې د اشعيا نبي په کتاب کې ليکل شوي دي: «گوره، زه به خپل استازى ستا خخه مخکې ولېږم چې ستا دپاره لاره تياره کړي.

③ يو څوک چيغې وهي دبنته کې

کړئ تياره د څښتن دپاره لاره

لاره کړئ سمه د هغه دپاره»

د تعمید غسل ورکونکي یحیی وعظ

(متي ۱۲:۳-۱۸ او لوقا ۱:۳-۱۸ او یوحنا ۱:۱۹-۲۸)

④ د تعمید ورکونکي یحیی په دښته کې رابنکاره شو او وعظ یې کاوه چې خلک باید د خپلو گناهونو د بڅښنې په خاطر توبه وباسي او د تعمید غسل واخلي. ⑤ د ټولې یهودیې خلک او د اورشلیم ټول اوسېدونکي یحیی ته راتلل. هغوی په خپلو گناهونو باندې اقرار کاوه او د اردن په سیند کې یې د هغه په لاس د تعمید غسل اخیسته. ⑥ یحیی داسې کالي اغوستل چې د اوبښ د وړیو څخه جوړ شوي وو او د څرمنې کمر بند به یې له ملا تړلو او ملخان او ځنگلي شات به یې خوړل. ⑦ هغه اعلان کاوه او ویل به یې: «زما څخه وروسته چې کوم څوک راروان دی، هغه زما څخه ډېر زورور دی، زه د دې لایق هم نه یم چې ټیټ شم او د هغه د خپلیو تسمې خلاصې کړم. ⑧ زه تاسو ته په اوبو باندې د تعمید غسل درکوم، خو هغه به درته په روح القدس د تعمید غسل درکړي.»

د عیسی د تعمید غسل او د هغه ازمېښت

(متي ۱۳:۳ - ۱۱:۴ او لوقا ۲۱:۳-۲۲، ۱:۴-۱۳)

⑨ داسې وشول چې په هماغو ورځو کې عیسی د جلیل د ولایت د ناصري د ښار څخه راغی او د اردن په سیند کې یې د یحیی په لاس د تعمید غسل واخیست. ⑩ کله چې عیسی د اوبو څخه راووت، نو ویې لیدل چې ناڅاپه اسمان سوری شو او روح القدس د کوترې په شکل په هغه باندې رانازل شو ⑪ او له اسمان نه یو اواز راغی چې ویل یې: «ته زما گران زوی یې، زه ستا څخه خوشحاله یم.» ⑫ سمدلاسه روح القدس هغه دښتې ته په تلوو مجبور کړ. ⑬ هغه څلوېښت ورځې په دښته کې ؤ او شیطان د هغه ازمېښت کاوه. عیسی په هغه ځای کې ؤ چېرته چې ځنگلي ځناور وو او فرښتو د هغه خدمت کاوه.

عیسی څلورو ماهیگیرانو ته بلنه ورکوي

(متي ۱۲:۴-۲۲ او لوقا ۴:۱۴-۱۵، ۱:۵-۱۱)

⑭ کله چې یحیی په زندان کې واچول شو، نو عیسی جلیل ته

لاړ او هلته يې د خدای زېری اعلاناوه (۱۵) او ویل یې: «اوس هغه وخت رارسېدلی دی او د خدای پاچاهي رانژدې شوې ده. توبه وباسئ او په زېري باندي ایمان راوړئ.»

(۱۶) کله چې عیسی د جلیل د بحیرې په غاړه ګرځېده، نو شمعون او د هغه ورور اندریاس یې ولیدل. هغوی په بحیره کې جال اچاوه، ځکه چې هغوی ماهیګیران وو. (۱۷) عیسی هغوی ته وویل: «ما پسې راځئ او زه به تاسو ته وښایم چې څنګه د ماهیانو په ځای انسانان ونیسئ.» (۱۸) هغوی سمدلاسه خپل جالونه پرېښودل او هغه پسې روان شول. (۱۹) کله چې عیسی لږ وړاندې لاړ، نو هغه د زبدي زوی یعقوب او د هغه ورور یوحنا ولیدل چې په کشتی کې ناست وو او خپل جالونه یې تیارول. (۲۰) عیسی سمدلاسه هغوی ته نارې کړې او هغوی خپل پلار زبدي د مزدورانو سره په کشتی کې پرېښودل او عیسی پسې روان شول.

عیسی د یو سړي څخه پېریان وباسي

(لوقا ۴: ۳۱-۳۷)

٢١ عیسی او شاگردان یې کپرناحوم ته لارل او کله چې د سبت ورځ راوړسېدلې، نو عیسی کنیسی ته ننوت او هلته یې تعلیم ورکول پیل کړ. ٢٢ خلک د عیسی په تعلیم حیران شول، ځکه چې هغه د شریعت د عالمانو په شان نه بلکې په پوره اختیار سره هغوی ته تعلیم ورکاوه.

٢٣ ناڅاپه په کنیسه کې یو سړي چې پېریانو نیولی ؤ، په لوړ اواز چیغې ووهلې: ٢٤ «ای ناصري عیسی، زمونږ سره څه کار لرې؟ ته راغلی یې چې مونږ تباه کړې؟ زه دې پېژنم چې ته څوک یې، ته د خدای سپېڅلی یې.» ٢٥ عیسی پېري ته امر وکړ: «غلی شه او د دې سړي څخه راووځه.» ٢٦ پېري هغه سړي ته سخت ټکان ورکړ او په چیغو چیغو د هغه څخه راووت. ٢٧ ټول خلک دومره حیران شول چې یو له بله یې پوښتنه کوله: «دا څه دي؟ دا خو یو نوی تعلیم دی. هغه په پوره اختیار سره پېریانو ته امر کوي او هغوی یې مني.» ٢٨ ډېر زر هغه د جلیل په ټوله سیمه کې مشهور شو.

عیسی ډېرو خلکو ته شفا ورکوي

۲۹) بيا عیسی د کنیسی څخه روان شو او د یعقوب او یوحنا سره یوحای د شمعون او اندریاس کور ته لاړل. ۳۰) د شمعون خوانبني تبې نیولې وه او په کت کې پرته وه. څنگه چې عیسی هلته ورسېده، نو هغوی ورته سمدلاسه د هغې په هکله وویل. ۳۱) عیسی ورغی، هغه یې له لاسه ونيوله او مرسته یې ورسره وکړه چې راپورته شي. نو هغه بښه تبې پرېښودله او د هغوی خدمت یې پیل کړ.

۳۲) کله چې لمر پرېوت او ماښام شو، نو خلکو خپل ټول ناروغان او هغه خلک چې پېریانو نیولي وو هغه ته راوستل. ۳۳) د ښار ټول خلک د هغه کور مخې ته راټول شول. ۳۴) عیسی ډېر ناروغان چې په ډول ډول ناروغیو اخته وو روغ کړل او ډېر پېریان یې وویستل. عیسی پېریان خبرو ته پرېښودل، ځکه چې هغوی پوهېدل چې هغه څوک دی.

عیسی په جلیل کې وعظ کوي

٢٥ سهار وختي چې لا تياره وه، عيسى له خوبه راپاڅېد، د کور نه ووت او يو گوبنه ځای ته لاړ او هلته يې دعا کوله. ٢٦ نو شمعون او د هغه ملگري لارل چې هغه ولټوي، ٢٧ او چې کله يې هغه پيدا کړ، نو ورته ويې ويل: «ټول خلک تا لټوي.» ٢٨ عيسى هغوی ته وويل: «راځئ چې شاوخوا کليو ته لاړ شو ترڅو هلته هم خپل پيغام ورسوم، ځکه چې زه د همدې کار دپاره راغلی يم.» ٢٩ عيسى په ټول جليل کې گرځېده، د هغوی په کنيسو کې يې وعظ کاوه او پېريان يې ويستل.

عيسى يو جذامي ته شفا ورکوي

(متي ٨: ١-٢ او لوقا ٥: ١٢-١٦)

٤٠ يو سړی چې د جذام په ناروغۍ اخته ؤ، عيسى ته راغی، د هغه په مخکې په گوندو شو او زاري يې ورته وکړه: «که چېرې ته وغواړې، نو کولای شې چې ما پاک او روغ کړې.» ٤١ د عيسى زړه

ورباندي وسوځېد، خپل لاس يې وراورد کړ او په هغه باندي يې کپنبود او ورته ويې ويل: «هو، زه غواړم، پاک او روغ شه.» (۴۲) نو سمدلاسه د هغه څخه د جذام ناروغي لپري شوه او هغه پاک شو.

(۴۳) بيا عيسي هغه زر رخصت کړ او سخت خبرداري يې ورکړ (۴۴) او ورته ويې ويل: «گوره، په دې هکله هېچا ته څه ونه وايي، خو لاړ شه او خپل ځان کاهن ته وروښايه او کومه قرباني چې موسی يې حکم کړی دی وړاندي کړه، د دې دپاره چې خلکو ته ثابته شي چې ته پاک او روغ شوی يې.» (۴۵) خو هغه سړی ووت او څه چې شوي وو ټول خلک يې پرې خبر کړل. له دې امله عيسى نور نه شو کولای چې په ښکاره کوم ښار ته ننوځي بلکې د ښار نه دباندې په گوبنه ځايونو کې به پاتې کېده، خو بياهم خلک به له هرځای څخه ورته راتلل.

عيسى شل سړي ته بخښنه او شفا ورکوي

(متي ۹:۱-۹ او لوقا ۵:۱۷-۲۶)

① خو ورځې وروسته کله چې عيسى بېرته کپرناحوم ته لاړ، نو

خلک خبر شول چې هغه په کور کې دی. ② هلته دومره زیات
 خلک راټول شول چې نور ځای نه ؤ، تر دې چې د کور د دروازې
 مخې ته هم ځای پاتې نه شو او عیسی هغوی ته د خدای د کلام
 وعض کاوه. ③ په دې وخت کې څلورو کسانو یو شل سړی نیولی ؤ
 او عیسی ته یې راوست. ④ خو د گڼې گونې له امله یې ونه شو
 کولای چې عیسی ته ورنژدې شي، نو هغوی د هغې کوتې چت چې
 عیسی په کې ؤ، سوری کړ او د هغه سوري له لارې یې هغه شل
 سړی په بستره کې وربنکته کړ. ⑤ کله چې عیسی د هغوی ایمان
 ولیده، نو هغه شل سړي ته یې وویل: «زویه، ستا گناهونه وبخښل
 شول.» ⑥ په هغه ځای کې د شریعت یو څو عالمان ناست وو،
 هغوی د خپل ځان سره وویل: ⑦ «دا سړی ولې داسې خبرې کوي؟
 هغه کفر وایي. ایا بې له خدایه څوک کولای شي چې گناهونه
 وبخښي؟» ⑧ عیسی سمدلاسه پوه شو چې د هغوی په زړه کې څه
 دي. نو هغوی ته یې وویل: «تاسو ولې په خپلو زړونو کې داسې
 فکرونه کوئ؟» ⑨ کومه خبره اسانه ده چې دې شل سړي ته ووايم:
 «ستا گناهونه وبخښل شول، یا دا چې ووايم: «پاخږه او خپله بستره
 واخله او وگرځه؟» ⑩ خو زه به تاسو ته ثابته کړم چې د انسان

زوی د حُمکې په مخ دا اختیار لري چې گناهونه وبخښي. «نو هغه شل سړي ته يې وويل: (۱۱) «زه تاته وایم پاخپره، بستره دې واخله او کور ته لاړ شه.» (۱۲) هغه پاخېد او په داسې حال کې چې ټولو ورته کتل، زر يې خپله بستره واخيستله او روان شو. نو هغوی ټول حيران شول او د خدای ثنا يې وويله. هغوی وويل: «داسې کار مونږ هېڅکله نه و ليدلی.»

عیسی یو مالیه ټولونکي ته بلنه ورکوي

(متي ۹:۹-۱۳ او لوقا ۵:۲۷-۳۲)

(۱۳) عیسی یوځل بیا د بحیرې غاړې ته لاړ، گڼ شمېر خلک ورته راغلل او هغه ورته تعلیم ورکول پیل کړ. (۱۴) کله چې هغه په لاره روان و نو د حلفي زوی لایي یې ولیده چې د مالیې ټولولو په ځای کې ناست و. عیسی هغه ته وويل: «ما پسې راځه.» نو لایي راپاڅېد او په هغه پسې روان شو.

(۱۵) بیا عیسی د لایي په کور کې مېلمه شو. ډېر مالیه ټولونکي

او نور گناهکاران چې د عیسی پیروان شوي وو هم د عیسی او د هغه د شاگردانو سره دسترخوان ته ناست وو. (۱۶) کله چې د شریعت ځینو عالمانو چې د فریسیانو د ډلې څخه وو ولیدل چې عیسی د مالیه ټولوونکو او نورو گناهکارانو سره ډوډۍ خوري، نو د هغه شاگردانو ته یې وویل: «هغه ولې د مالیه ټولوونکو او گناهکارانو سره ډوډۍ خوري؟» (۱۷) عیسی دا خبره واورېدله او هغوی ته یې وویل: «روغ خلک ډاکتر ته اړتیا نه لري بلکې ناروغان ورته اړتیا لري. زه د دې دپاره نه یم راغلی چې پرهېزگاران راوبولم، بلکې گناهکاران راوبولم.»

د روژې په هکله پوښتنه

(متي ۹: ۱۴-۱۷ او لوقا ۵: ۳۳-۳۹)

(۱۸) په یو وخت کې چې د یحیی شاگردانو او فریسیانو روژه نیولې وه، نو ځینې خلک عیسی ته راغلل او د هغه څخه یې پوښتنه وکړه: «ولې د یحیی شاگردان او د فریسیانو شاگردان روژه نیسي خو ستا شاگردان روژه نه نیسي؟» (۱۹) عیسی ورته وویل: «ایا دا کېدای

شي چې د زوم ملگري دې په داسې حال کې چې زوم ورسره وي
 روژه ونيسي؟ بې له شکه چې نه، ترڅو پورې چې زوم د هغوی سره
 وي، هغوی نه شي کولای چې روژه ونيسي. (۲۰) خو داسې وخت به
 راشي چې زوم به د هغوی څخه بوتل شي، نو په هغه وخت کې به
 هغوی روژه ونيسي. (۲۱) هېڅوک په زرو کالیو باندې نوی پیوند نه
 لگوي. که داسې وکړي، نو هغه پیوند به د زرو کالیو څخه راوشلېږي
 او له مخکې څخه به هم یو لوی سوری په کې جوړ شي. (۲۲)
 هېڅوک تازه شراب په زرو مشکونو کې نه اچوي. که چېرې داسې
 وکړي، نو شراب به هغه مشکونه وشلوي او شراب او مشکونه دواړه
 به له منځه لاړ شي. باید تازه شراب په نویو مشکونو کې واچول
 شي.»

د سبت د ورځې په هکله پوښتنه

(متي ۱۲:۱-۸ او لوقا ۱۳:۶-۵)

(۲۳) د سبت په یوه ورځ عیسی د غنمو په پتیو باندې تېرېده، نو
 شاگردانو یې د غنمو د وږو په شکولو پیل وکړ. (۲۴) فریسیانو هغه ته

وويل: «گوره، ستا شاگردان ولې داسې کار کوي چې د سبت په ورځ روا نه دی؟» (٢٥) عیسی ځواب ورکړ: «ایا تاسو دا نه دي لوستلي کله چې داود او د هغه ملګري وږي شوي وو او د خوراک دپاره ورسره څه نه وو، نو هغه څه وکړل؟» (٢٤) هغه څنگه د لوی کاهن ابیاتار په زمانه کې د خدای کور ته ورننوت او هغه سپېڅلې ډوډۍ یې چې پرته له کاهنانو بل هېچا ته روا نه وه وخورله او خپلو ملګرو ته یې هم ورکړه.» (٢٧) بیا عیسی هغوی ته وويل: «د سبت ورځ د انسان دپاره پیدا شوې ده، نه انسان د سبت د ورځې دپاره.» (٢٨) ځکه چې د انسان زوی د سبت د ورځې خاوند هم دی.»

عیسی د سبت په ورځ شفا ورکوي

(متي ٩:١٢-١٤ او لوقا ٦:٦-١١)

١) عیسی یوځل بیا کنیسي ته لاړ او هلته یو سړی ؤ چې لاس یې وچ شوی ؤ. (٢) ځینو خلکو هڅه کوله ترڅو یو دلیل پیدا کړي چې په عیسی تور ولګوي، نو هغوی دې ته کتل چې هغه د سبت په ورځ هغه سړي ته شفا ورکوي او که نه. (٣) نو عیسی هغه سړي ته

چې لاس يې وچ شوی ؤ، وويل: «راپاخپړه او د ټولو په مخکې ودرپړه.» ④ بيا هغه د خلکو څخه پوښتنه وکړه: «د سبت په ورځ نېکي کول روا دي که بدي کول؟ د چا د ژوند ژغورل روا دي که له منځه وړل؟» خو هغوی غلې پاتې شول. ⑤ عیسی په قهر سره هغوی ته وکتل او د هغوی په حال يې افسوس وکړ، ځکه چې زړونه يې سخت وو. بيا يې هغه سړي ته وويل: «خپل لاس وغزوه.» هغه لاس وغزاوه او لاس يې روغ شو. ⑥ بيا فريسيان د کنيسې څخه ووتل او سمدلاسه يې د هيروديس د پلويانو سره يوه لاره جوړه کړه چې عیسی څنگه ووژني.

عیسی ته د شفا دپاره د ډېرو خلکو راتگ

⑦ عیسی د خپلو شاگردانو سره د بحیرې غاړې ته لاړ او زیات شمېر خلک ورپسې روان وو. هغوی د جلیل، یهودیې، ⑧ اورشلیم، ادومیې، د اردن د سیند د بلې غاړې له سیمو او د صور او صیدون له شاوخوا سیمو څخه راغلي وو. دا ټول خلک ځکه عیسی ته راغلل چې د هغه د کارونو څخه خبر شوي وو. ⑨ د خلکو د زیاتې

گنې ګونې له امله عیسی خپلو شاگردانو ته وویل چې هغه ته کشتی تیاره کړي ترڅو خلک ورباندې زور رانه وړي. (۱۰) ځکه چې هغه دومره ډېر ناروغان روغ کړي وو چې یو بل یې تپله کول ترڅو هغه ته لاس وروړي. (۱۱) کله چې به پېریانو عیسی ولیده، نو په پښو کې به یې پرېوتل او چیغې به یې وهلې: «ته د خدای زوی یې.» (۱۲) خو عیسی پېریانو ته په کلکه حکم کاوه چې هېچا ته ونه وایي چې هغه څوک دی.

عیسی دولس رسولان ټاکي

(متی ۱۰:۱-۴ او لوقا ۶:۱۲-۱۶)

(۱۳) بیا عیسی غره ته لاړ او کوم کسان یې چې خوښ کړي وو هغه یې راوغوښتل او هغوی ورته راغلل. (۱۴) عیسی دولس تنه وټاکل او هغوی یې د رسولانو په نوم یاد کړل چې د هغه سره به اوسي او هغوی به ولېږل شي چې وعظ وکړي (۱۵) او دا واک او اختیار به ولري چې پېریان وباسي.

١٦ هغه دا دولس تنه وټاکل: شمعون چې عیسی ورباندې
پطروس نوم کېښود، ١٧ د زبدي زوی یعقوب او د هغه ورور یوحنا
چې په هغوی باندې یې د بوانیرګس نوم کېښود چې معنی یې ده د
تندر زامن، ١٨ او اندریاس، فیلیپوس، بارتولما، متي، توما، د حلفي
زوی یعقوب، تدي، شمعون سرتېری، ١٩ او یهودا اسخريوتي چې د
عیسی سره یې خیانت وکړ.

عیسی او بعزبول یعنی شیطان

(متي ١٢: ٢٢-٣٢ او لوقا ١١: ١٤-٢٣، ١٠: ١٢)

٢٠ وروسته عیسی خپل کور ته ننوت او یوځل بیا دومره زیات
خلک راټول شول چې عیسی او شاگردانو یې د ډوډی خوړلو وخت
هم نه درلود. ٢١ کله چې د عیسی خپلوان خبر شول نو، هغوی لارل
چې هغه د ځان سره بوځي، ځکه چې دوی ویل چې هغه لېونی
شوی دی.

٢٢ د شریعت کوم عالمان چې د اورشلیم څخه راغلي وو، ویل

یې: «هغه د بعلزبول یعنی د پېریانو د مشر چې شیطان دی، د هغه په مرسته پېریان وباسي.» (۲۳) نو عیسی خلک راوغوښتل او په مثالونو کې یې ورسره خبرې وکړې او ویې ویل: «شیطان څنګه شیطان ویستلی شي؟» (۲۴) که په یوه پاچاهۍ کې بې اتفاقي راپیدا شي، نو هغه پاچاهي نه شي پاتې کېدلی. (۲۵) که په یوه کورنۍ کې بې اتفاقي راپیدا شي، نو هغه کورنۍ نوره نه شي پاتې کېدلی. (۲۶) که چېرې شیطان د خپل ځان په خلاف راپورته شي او د ځان سره بې اتفاقه شي، نو هغه نه شي پاتې کېدلی او قدرت یې له منځه ځي. (۲۷) همدارنګه هېڅوک نه شي کولای چې د یو زورور سړي کور ته ورننوځي او د هغه د کور سامان لوټ کړي، ترڅو چې لومړی هغه سړی وتړي او بیا یې کور لوټ کړي.

(۲۸) په یقین سره زه تاسو ته دا وایم چې د انسان هر ډول ګناه او حتی هر کفر یې چې ویلی وي هغه به وبخښل شي، (۲۹) خو څوک چې د روح القدس په خلاف کفر ووايي هغه به هېڅکله ونه بخښل شي، بلکې د هغې ګناه به تل تر تله د هغه په غاړه وي.» (۳۰) عیسی ځکه دا خبره وکړه چې هغوی ویل: «هغه پېریانو نیولی دی.»

د عیسی مور او ورونه

(متی ۱۲:۴۶-۵۰ او لوقا ۸:۱۹-۲۱)

۳۱ بیا د عیسی مور او ورونه راغلل او د کور څخه دباندې ولاړ وو. هغوی یو څوک ورو لپږه چې هغه ته غږ وکړي. ۳۲ په دې وخت کې گڼ شمېر خلک چې د عیسی چارچاپېره ناست وو، هغه ته وویل: «ستا مور او ورونه دباندې ولاړ دي او غواړي چې تا وويني.»

۳۳ عیسی په ځواب کې وویل: «زما مور څوک ده او زما ورونه څوک دي؟» ۳۴ عیسی هغو خلکو ته چې د هغه چارچاپېره ناست وو وکتل او ویې ویل: «زما مور او زما ورونه دا دي. ۳۵ څوک چې د خدای د ارادې سره سم کار کوي هغه زما ورور، زما خور او زما مور ده.»

د بزگر مثال

(متی ۱۳:۱-۹ او لوقا ۸:۴-۸)

① عیسی یوځل بیا د بحیرې په غاړه تعلیم ورکول پیل کړل. او دومره زیات خلک ورته راټول شوي وو چې هغه ترې کشتی ته وخوت او هلته کښېناست او ټول خلک د بحیرې په غاړه ولاړ وو.

② هغه هغوی ته په مثالونو کې ډېر شیان ورزده کول. کله چې هغه تعلیم ورکاوه، نو هغوی ته یې وویل: ③ «واورئ، په یو وخت کې یو بزگر د تخم شیندلو دپاره خپل پټي ته لاړ. ④ کله چې هغه تخم شینده، نو یو څه تخم په لاره کې ولوېد. بیا مرغان راغلل او هغه یې وخوړ. ⑤ څه تخم په داسې ځمکه کې ولوېد چې تیرې یې لرلې، نو هغه تخم زر راشین شو، ځکه چې خاوره یې کمه وه. ⑥ خو کله چې لمر راوخوت، نو هغه بوټي وسوځېدل او وچ شول، ځکه چې ریښې یې ژورې نه وې. ⑦ څه تخم په اغزو کې ولوېد او کله چې اغزي لوی شول، نو بوټي یې لاندې کړل او حاصل یې ورنه کړ. ⑧ نور تخم په حاصلخیزه خاوره کې ولوېد او هغه راشین شو، لوی شو، حاصل یې ورکړ او دېرش چنده، شپېته چنده او سل چنده حاصل یې ورکړ.»

⑨ بیا عیسی وویل: «که څوک غوږونه لري، نو هغه دې

د مثالونو مقصد

(متي ۱۰:۱۳-۱۷ او لوقا ۸:۹-۱۰)

⑩ کله چې عیسی یوازي شو، نو دولسو شاگردانو او نورو خلکو چې ورسره ملگري وو د هغه څخه پوښتنه وکړه چې د دې مثالونو مقصد څه دی. ⑪ عیسی ځواب ورکړ: «تاسو ته د خدای د پاچاهۍ پټ راز درکړل شوی دی، خو نورو ته هرڅه په مثالونو کې ویل کیږي، ⑫ ترڅو د خدای د کلام هغه لیکنه پوره شي چې وايي:

هغوی به تل گوري خو څه به نه ویني. تل به اوري خو هېڅکله به پرې نه پوهیږي، ځکه که چېرې هغوی اورېدلی او لیدلی، نو د خدای خواته به راگرځېدلي وای او بخښل شوي به وای.»

د بزگر د مثال تشریح

(متي ۱۸:۱۳-۲۳ او لوقا ۸:۱۱-۱۵)

۱۳) بيا عيسى هغوى ته وويل: «تاسو چې په دې مثال نه پوهېږئ، نو په نورو مثالونو به څنگه پوه شئ؟» ۱۴) بزگر د خداى کلام خپروي. ۱۵) ځينې خلک د هغه تخم په شان دي چې په لاره کې لويږي، څنگه چې کلام واوري، نو شيطان سمدلاسه راشي او کوم کلام چې د هغوى په زړونو کې کرل شوى دى هغه ترې يوسي. ۱۶) ځينې خلک د هغه تخم په شان دي چې په هغه ځمکه کې کرل شوى چې تيرې لري، څنگه چې هغوى کلام واوري، نو په خوشحالى سره يې مني. ۱۷) خو له دې امله چې کلام په هغوى کې ريښې نه وي نيولې، نو هغه د زيات وخت دپاره نه پاتې کېږي. نو کله چې د کلام له امله په هغوى باندې سختي راشي او يا وځورېږي، نو زر خپل ايمان له لاسه ورکړي. ۱۸) نور خلک د هغه تخم په شان دي چې په اغزو کې کرل شوى وي. دا هغه خلک دي چې کلام اوږي، ۱۹) خو کله چې د ژوند اندېښنې، د شتمنى سره مينه او د نورو شيانو غوښتنې راپيدا شي، نو د کلام مخه نيسي او حاصل نه ورکوي. ۲۰) نور خلک د هغه تخم په شان دي چې په ښې خاورې کې لوېدلي وي، هغوى کلام واوري او قبول يې کړي او هغوى دېرش چنده يا شپېته چنده يا سل چنده حاصل ورکوي.»

د خراغ مثال

(لوقا ۸: ۱۶-۱۸)

٢١) بيا عيسى د هغوى خخه پوښتنه وکړه: «ايا تاسو خراغ د دې دپاره راوړئ چې هغه د کوم لوبښي او يا يې د کټ لاندې کېږدئ؟ ايا هغه په خراغدان باندې نه ږدئ؟» ٢٢) ځکه داسې پټ شى نشته چې ښکاره نه شي او نه داسې پټ راز شته چې ښکاره به نه شي. ٢٣) که څوک غوږونه لري، نو هغه دې واوري.» ٢٤) بيا يې هغوى ته وويل: «خه چې اورئ، نو د هغه په هکله پام کوئ. څنگه چې تاسو يې اورئ، په هماغه اندازه زياته پوهه به درکړل شي او حتى د هغې نه زياته به درکړل شي. ٢٥) ځکه څوک چې زما تعليم ته غوږ نيسي، نو هغه ته به نوره پوهه هم ورکړل شي، خو څوک چې ورته غوږ نه نيسي، نو هغه لږه پوهه چې لري هغه به هم ترې واخيستل شي.»

د تخم د راشنه کېدلو مثال

٢٦) عيسى وويل: «د خداى پاچاهي داسې ده لکه چې يو بزگر په

خپل پټي کې تخم وشيندي. (۲۷) هغه د شپې ويده وي او د ورځې وينښ وي او تخم شين کيږي او وده کوي، خو هغه پرې نه پوهيږي چې دا تخم څنگه شين او لوی شو. (۲۸) ځمکه په خپله بوټي شنه کوي او حاصل ورکوي. لومړی ډنډر نيسي، بيا وږی او بيا وږي دانې نيسي. (۲۹) خو کله چې فصل پوخ شي نو بزگر ورپسې لور راواخلي ځکه چې د فصل د رپلو وخت رارسېدلی وي.»

د شړشمو د تخم مثال

(متي ۱۳:۳۱-۳۲ او لوقا ۱۳:۱۸-۱۹)

(۳۰) عیسی وويل: «د خدای پاچاهي د څه شي سره پرتله کولای شو او يا د هغه دپاره کوم مثال ويلای شو؟ (۳۱) د خدای پاچاهي د شړشمو د تخم په شان ده چې په ځمکه کې کرل کيږي او د ځمکې په مخ د ټولو تخمونو د دانو څخه ډېر وړوکی دی. (۳۲) خو کله چې وکرل شي، نو هغه غټيږي او د ټولو بوټو څخه لوړ شي او خانگې يې دومره غټې شي چې مرغان کولای شي ځالي په کې جوړې کړي.»

٣٣ عیسی به په داسې ډېرو مثالونو سره خلکو ته خپل پیغام رساوه، ترڅو هغوی وکولای شي ورباندې پوه شي. ٣٤ هغه به د خلکو سره بې له مثالونو خبرې نه کولې، خو کله چې به د خپلو شاگردانو سره یوازې ؤ، نو هغوی ته به یې هرڅه تشریح کول.

عیسی توفان ودروي

(متي ٨: ٢٣-٢٧ او لوقا ٨: ٢٢-٢٥)

٣٥ د هماغې ورځې په ماښام عیسی خپلو شاگردانو ته وویل: «راځئ چې د بحیرې بلې غاړې ته لاړ شو.» ٣٦ نو هغوی خلک پرېښودل، شاگردانو عیسی په هماغې کشتۍ کې چې ناست ؤ د ځان سره بوتله. نورو خلکو هم کشتۍ ونيولې او د هغوی سره روان شول. ٣٧ ناڅاپه یو سخت توفان راغی او خپو کشتۍ داسې ووهله چې نژدې وه ډوبه شي. ٣٨ په دې وخت کې عیسی د کشتۍ په اخر کې خپل سر په بالښت باندې ایښی ؤ او ویده شوی ؤ. شاگردانو هغه راوینس کړ او ورته ویې ویل: «استاذه! ستا سره زمونږ غم نشته؟ مونږ ډوبیږو!» ٣٩ هغه راپاڅېد او باد ته یې امر وکړ: «ارام شه.» او

خپو ته يې وويل: «ودرپرئ.» نو باد ودرېده او کراره کراري شوه.
④۰ بيا عیسی خپلو شاگردانو ته وويل: «تاسو ولې دومره وپرپرئ؟
ايا تاسو لا اوس هم ايمان نه لرئ؟» ④۱ هغوی سخت وپرېدلي وو او
يو بل ته يې وويل: «دا لا څوک دی چې باد او خپې يې هم امر
مني؟»

عیسی یو پېرياني سړي ته شفا ورکوي

(متي ۸: ۲۸-۳۴ او لوقا ۸: ۲۶-۳۹)

① عیسی او شاگردان يې د بحیرې بلې غاړې ته د جدريان
سیمې ته لاړل. ② کله چې عیسی د کشتی څخه رانېکته شو، نو
هلته د یو پېرياني سړي سره چې د هدیرې څخه راوتلی ؤ، مخامخ
شو. ③ هغه په هدیره کې اوسېده او هېچا نه شو کولای چې حتی
هغه په زنځیرونو وټري او راییسار يې کړي. ④ ځکه چې څو څو
ځلې يې د هغه په پښو او لاسونو کې ځولنې او زنځیرونه اچولي وو،
خو هرځل يې زنځیرونه شکولي او ځولنې يې ماتې کړې وې او
داسې قوي سړی نه ؤ چې هغه يې آرام کړی وای. ⑤ هغه به شپه او

ورخ په قبرونو او غرونو کې گرځېده او تل به يې چيغې وهلې او خپل ځان به يې په تيرو زخمي کاوه. ⑥ کله چې هغه عیسی د لېرې څخه ولیده، نو منډه يې کړه او د هغه په پښو کې پرېوت ⑦ او په لوړ اواز يې چيغې ووهلې: «ای عیسی، ای د خدای تعالی زویه! زما سره څه کار لري؟ د خدای په خاطر ما مه په عذابوه.» ⑧ دا ځکه چې عیسی هغه ته ویلي وو: «ای پریه، د دې سړي څخه راووخه.» ⑨ بیا عیسی د هغه څخه پوښتنه وکړه: «ستا نوم څه دی؟» هغه ځواب ورکړ: «زما نوم لښکر دی، ځکه چې زمونږ شمېر زیات دی.» ⑩ هغه بیا عیسی ته ډېره زاري وکړه چې هغوی د هغې سیمې څخه ونه شړي.

⑪ په دې وخت کې هلته د غونډې په لمنه کې د خوگانو یوه لویه رمه څرېدله. ⑫ نو پېریانو عیسی ته زاري وکړه: «مونږ خوگانو ته ولېږه او اجازه راکړه چې په هغوی کې ورننوخو.» ⑬ عیسی هغوی ته اجازه ورکړه او پېریان د هغه سړي څخه ووتل او په خوگانو کې ورننوتل. ټوله رمه چې شاوخوا دوه زره خوگان وو، په منډه له کمره څخه ښکته بحیرې ته ولوېدله او ډوبه شوه. ⑭ د

خوگانو ساتونکي و تنبېدل او دا خبر يې د ښار او شاوخوا کليوالي سيمو خلکو ته ورساوه. خلک د ښار څخه ووتل ترڅو څه چې پېښ شوي وو، وويني. (۱۵) کله چې هغوی عیسی ته راغلل او هغه لېونی چې ډېر پېريان په کې وو، وليده چې کالي يې اغوستي وو او ذهن يې بېرته ښه شوی ؤ او هلته ناست ؤ، نو هغوی ووپرېدل. (۱۶) کومو خلکو چې دا پېښه ليدلې وه او د هغه پېريانو نيولي سړي او خوگانو سره چې څه شوي وو هغه يې نورو خلکو ته وويل. (۱۷) بيا هغو خلکو عیسی ته زاری وکړلې چې د دوی د سيمې څخه لاړ شي. (۱۸) کله چې عیسی کشتی ته ورختلو نو هغه سړي چې مخکې پېريانو نيولي ؤ، عیسی ته زاري وکړه چې اجازه ورته ورکړي چې ورسره لاړ شي. (۱۹) خو عیسی هغه ته اجازه ور نه کړه او ورته ويې ويل: «بېرته خپل کور او خپلې کورنۍ ته ورشه او هغوی ته ووايه چې څښتن ستا دپاره څومره لوی کار وکړ او څنگه يې په تا باندې رحم وکړ.» (۲۰) نو هغه سړی لاړ او څه چې عیسی د هغه دپاره کړي وو د هغو په هکله يې د دکاپولس په سيمه کې ټول خلک خبر کړل او هغوی ټول حيران شول.

يوې بنځې ته شفا ورکول او د مړې انجلی راژوندي کول

(متي ۹: ۱۸-۲۶ او لوقا ۸: ۴۰-۵۶)

۲۱) کله چې عیسی یوځل بیا په کشتی کې د بحیرې بلې غاړې ته پورې وت، نو هلته د بحیرې په غاړه گڼ شمېر خلک ورڅخه راتاو شول. ۲۲) بیا د کنیسي یو مشر چې یا یروس نومېده راغی او کله چې هغه عیسی ولیده نو په پښو کې یې پرېوت، ۲۳) ډېره زاري یې ورته وکړه او ویې ویل: «زما کوچنی لور د مرگ په حال کې ده. مهرباني وکړه راشه او خپل لاس په هغې باندې کېږده چې روغه شي او ژوندي پاتې شي.» ۲۴) نو عیسی د هغه سره لاړ.

گڼ شمېر خلک ورسره روان شول او د هرې خوا څخه ورباندې خلک راټول شول. ۲۵) په هغوی کې یوه بنځه وه چې د دولسو کالو راهیسي د وینې بهېدلو په ناروغی اخته وه. ۲۶) هغه د ډېرو ډاکترانو له لاسه په تکلیف شوې وه او هرڅه چې هغې لرل هغه یې ولگول، خو د دې په ځای چې بڼه شي هغه نوره هم بدېدله. ۲۷) هغې د

عيسى په هکله د خلکو خبرې اورېدلې وې، نو په گڼه-گونه کې د شا له خوا راغله او د عيسى چينې ته يې لاس وروړ. (۲۸) هغې د خپل ځان سره ويل: «که زه يوازې د هغه کاليو ته هم لاس وروړم، نو روغه به شم.» (۲۹) څنگه چې هغې د هغه کاليو ته لاس وروړ، نو سمدلاسه يې وينه ودرېدله او په ځان پوهه شوه چې ناروغي يې ښه شوې ده. (۳۰) په هماغه شپه کې عيسى پوه شو چې د هغه څخه يو قوت راووت. هغه د خلکو گڼې-گڼې ته مخ راواړاوه او ويې ويل: «چا زما کاليو ته لاس وروړ؟» (۳۱) شاگردانو يې ورته وويل: «ته وينې چې خلک څنگه ستا شاوخوا ته راټول شوي دي او بيا هم وايې چې چا راته لاس راوړ؟» (۳۲) خو عيسى شاوخوا وکتل چې وگوري دا کار چا کړی دی. (۳۳) خو هغه ښځه پوه شوه چې څه ورباندې شوي دي، نو له وېرې رپېدله، راغله او د هغه پښو ته پرېوتله او ټول حال يې ورته ووايه. (۳۴) عيسى هغې ته وويل: «لورې، ته خپل ايمان روغه کړې. په خير لاره شه او د تل دپاره د دې ناروغۍ څخه خلاصه شي.»

(۳۵) عيسى لا خبرې کولې چې د کنيسې د مشر يا يروس د کور نه

خو کسان راغلل او ويې ويل: «ستا لور مړه شوه. نور ولې استاذ ته تکليف ورکوي؟» (٣٤) عيسى د هغوی خبرو ته غوږ ونه نيوه او د کنيسي مشر ته يې وويل: «مه وپرېره، يوازي ايمان ولره.» (٣٧) بيا هغه له پطروس، يعقوب او د يعقوب ورور يوحنا پرته بل چاته اجازه ورنه کړه چې د هغه سره لاړ شي. (٣٨) کله چې هغوی د کنيسي د مشر کور ته ورسېدل، عيسى د ويرجنو خلکو يوه ډله وليدله او ويې ليدل چې په چينغو چينغو يې ژړا او انگولا کوله. (٣٩) نو عيسى دننه ورغی او هغوی ته يې وويل: «تاسو ولې دا شورماشور جوړ کړی او ژړاگانې کوئ؟ انجلی مړه نه ده بلکې ويده ده.» (٤٠) خو هغوی ورپورې وخنډل. عيسى هغوی ټول له کوره وويستل او د انجلی مور او پلار او خپل درې شاگردان يې د ځان سره کړل او هغې کوتې ته ورننوتل چې انجلی په کې پرته وه. (٤١) عيسى انجلی له لاسه ونيوله او ورته ويې ويل: «طلیتا قومي» چې معنی يې ده «ای انجلی، تاته وایم راپاڅېره.» (٤٢) انجلی سمدلاسه راپاڅېدله او روانه شوه. هغه دولس کلنه وه. په دې کار هغوی ډېر حيران شول. (٤٣) خو عيسى هغوی ته په کلکه امر وکړ چې له دې نه بايد هېڅوک خبر نه شي او هغوی ته يې وويل: «هغې ته څه شی ورکړئ چې ويې خوري.»

د ناصري خلک عیسی نه مني

(متي ۱۳:۵۳-۵۸ او لوقا ۴:۱۶-۳۰)

① عیسی له هغه ځای څخه روان شو او د خپلو شاگردانو سره بېرته خپل ښار ته راغی. ② د سبت په ورځ عیسی په کنیسه کې په تعلیم ورکولو پیل وکړ او ډېرو خلکو چې د هغه تعلیم واورېد، نو حیران شول او پوښتنه یې وکړه: «دې سړي دا خبرې چېرته زده کړي دي؟ دا څه ډول حکمت دی چې هغه ته ورکړل شوی دی؟ هغه څنگه دا معجزې ښايي؟ ③ دا هغه نجار، یعنې د مریم زوی او د یعقوب، یوسف، یهوذا او شمعون ورور نه دی؟ ایا د هغه خویندې دلته زموږ سره نه اوسېږي؟» نو هغوی هغه قبول نه کړ. ④ عیسی هغوی ته وویل: «د یو پیغمبر په هر ځای کې درناوی کېږي، خو په خپل وطن، خپلو خپلوانو او خپلې کورنۍ کې یې نه کېږي.» ⑤ نو هغه ونه شو کولای چې هلته کومه معجزه وښايي، پرته له دې چې په یو څو ناروغانو باندې یې خپل لاس کېښود او هغوی یې روغ کړل. ⑥ او عیسی د هغوی په بې ایمانۍ حیران شو.

عیسی دولس رسولان لپري

(متي ۱۰:۵-۱۵ او لوقا ۹:۱-۶)

عیسی کلي په کلي گرځېده او خلکو ته يې تعليم ورکاوه.

⑦ هغه خپل دولس رسولان راوغوښتل او هغوی يې دوه دوه تنه ولېږل او هغوی ته يې د پېريانو د ويستلو اختيار ورکړ ⑧ او حکم يې ورته وکړ: «د سفر دپاره له يوې امسا پرته بل هېڅ شی د ځان سره وانخلي، نه ډوډی، نه خورجين او نه پیسې. ⑨ تاسو کولای شئ چې خپلی په پښو کړئ، خو اضافه کالي درسره مه اخلئ.» ⑩ او دا يې هم ورته وويل: «کله چې تاسو کوم کور ته ننوځئ نو تر هغې پورې چې له هغه ښار څخه ځئ، هلته پاتې شئ. ⑪ او که چېرې په کوم ځای کې خلک تاسو قبول نه کړي او يا ستاسو خبرو ته غوږ ونه نیسي، نو له هغه ځای څخه لاړ شئ او د خپلو پښو خاورې وڅنډئ ترڅو د هغوی په خلاف شاهدي شي.» ⑫ نو شاگردان لاړل او خلکو ته يې وعظ کاوه چې بايد توبه وباسي. ⑬ هغوی ډېر پېريان وويستل او د ډېرو ناروغانو سرونه يې د زيتون په

تېلو باندې غوړ کړل او هغوی یې روغ کړل.

د تعمید غسل ورکونکي یحیی مړینه

(متي ۱:۱۴-۱۲ او لوقا ۹:۷-۹)

۱۴ د دې کارونو څخه هیروديس پاچا خبر شو، ځکه چې د عیسی نوم په هرځای کې مشهور شوی ؤ، ځینو خلکو ویل: «تعمید ورکونکی یحیی بیا راژوندی شوی دی، نو له دې امله هغه دا قدرت لري چې معجزې وښايي.» ۱۵ نورو به ویل: «هغه الیاس نبي دی.» او ځینو به ویل: «دا د پخوانیو پیغمبرانو په شان یو پیغمبر دی.» ۱۶ خو کله چې هیروديس د عیسی د کارونو څخه خبر شو، نو ویې ویل: «دا هماغه یحیی دی چې ما یې سر پرې کړی ؤ او اوس بېرته راژوندی شوی دی.» ۱۷ ځکه چې هیروديس په خپله امر کړی ؤ چې یحیی دې ونيول شي، هغه دې وتړل شي او په زندان کې دې واچول شي. هیروديس دا کار د هیروديا په خاطر کړی ؤ. هیروديا د هیروديس د ورور فیلیپوس ښځه وه، خو هیروديس ورسره واده کړی ؤ. ۱۸ یحیی به هیروديس ته ویل: «تاته روانه ده

چې د خپل ورور د بنځې سره واده وکړې.» (۱۹) نو د هيروديا په زړه کې د يحيى سره کينه پيدا شوې وه او غوښتل يې چې هغه ووژني، خو هغې دا کار نه شو کولای، (۲۰) ځکه چې هيروديس د يحيى څخه وپرېده. هغه پوهېده چې يحيى نېک او پاک سړى دى، نو د هغه ساتنه يې کوله. چې کله به هغه د يحيى خبرې اورېدلې، نو ډېر نارامه کېده، خو بياهم په شوق سره يې د هغه خبرو ته غوږ نيوه.

(۲۱) په پای کې هيروديا يوه مناسبه موقعه پيدا کړه. هيروديس د خپلې زېږېدنې د کليزې د لمانځلو په خاطر يوه مېلمستيا جوړه کړه او په هغې کې يې خپل لوړرتبه مامورين، عسکري قوماندانان او د جليل مخور خلک رابللي وو. (۲۲) په دې وخت کې د هيروديا لور دننه راغله او گډا يې وکړه او هيروديس او د هغه مېلمانه يې دومره خوشحاله کړل چې پاچا هغې انجلۍ ته وويل: «هرڅه چې غواړې ويې غواړه، زه به يې درکړم.» (۲۳) او د هغې سره يې قسم وخور: «هرڅه چې زما څخه وغواړې زه به يې درکړم، حتی خپله نيمه پاچاهي هم.» (۲۴) هغه انجلۍ دباندي ووتله او د خپلې مور څخه يې پوښتنه وکړه: «زه ترې څه وغواړم؟» مور يې ځواب ورکړ: «د تعميد

غسل ورکونکي يحيی سر.» (٢٥) انجلی په بیره بیره پاچا ته ورغله او د هغه څخه یې غوښتنه وکړه: «زه ستا څخه غواړم چې همداوس راته د تعمد غسل ورکونکي يحيی سر په پتنوس کې راکړې.» (٢٦) پاچا ډېر زیات غمجن شو، خو د خپل قسم په خاطر چې د خپلو مېلمنو په مخکې یې خوړلی ؤ ونه غوښتل چې د هغې سره خپل قسم مات کړي. (٢٧) نو پاچا سمدلاسه جلاد ولېږه او حکم یې ورته وکړ چې د يحيی سر راوړي. جلاد لاړ او په زندان کې یې د يحيی سر پرې کړ (٢٨) او هغه یې په یو پتنوس کې راوړ او هغې انجلی ته یې ورکړ او هغې خپلې مور ته ورکړ. (٢٩) کله چې د يحيی شاگردان له دې نه خبر شول، نو هغوی راغلل او د هغه مړی یې یووړ او په قبر کې یې بنځ کړ.

عیسی پنځه زره سړیو ته خواړه ورکوي

(متي ١٤:١٣-٢١ او لوقا ٩:١٠-١٧ او یوحنا ٦:١-١٤)

(٣٠) رسولان بېرته عیسی ته راغلل او هرڅه چې هغوی کړي وو او کوم تعلیم چې یې ورکړی ؤ هغه یې ترې خبر کړ. (٣١) دومره ډېر

خلک تلل او راتلل چې عیسی او شاگردانو یې دومره وخت هم نه درلود چې ډوډی وخورې، نو عیسی هغوی ته وویل: «راځئ چې یو داسې ځای ته لاړ شو چې هلته یوازې اوسو او لږ ارام وکړو.» (۳۲)

بیا هغوی خپله په کشتۍ کې یو ګوښه ځای ته لاړل. (۳۳) خو ډېرو خلکو هغوی ولیدل چې روان وو او هغوی یې وپېژندل او خلکو د ټولو ښارونو نه په پښو باندې هغه ځای ته ورمندې کړې او د هغوی څخه مخکې هلته ورسېدل. (۳۴) کله چې عیسی د کشتۍ څخه ښکته شو او د خلکو یوه لویه ګڼه ګوښه یې ولیدله نو زړه یې ورباندې وسوځېد، ځکه چې هغوی د بې شپونه پسونو په شان وو. نو هغوی ته یې د ډېرو شیانو په هکله تعلیم ورکول پیل کړل. (۳۵) کله چې ماښام شو، نو شاگردان یې ورته راغلل او ورته ویې ویل: «دا ځای د دښتې په شان دی او ناوخته شوې ده.» (۳۶) خلک رخصت کړه چې شاوخوا کلیو او بانډو ته لاړ شي او ځانونو ته د خوړلو دپاره کوم څه واخلي.»

(۳۷) خو عیسی وویل: «تاسو خپله هغوی ته څه ورکړئ چې ویې خوري.» هغوی ورته وویل: «ایا مونږ لاړ شو او هغوی ته د سپینو

زرو په دوه سوه سكو ډوډۍ واخلو او وريې كړو چې ويې خوري؟
 ٣٨ عيسى د هغوى څخه پوښتنه وكړه: «ستاسو سره څومره ډوډۍ
 شته؟ لاړ شى او ويې كورئ.» كله چې هغوى وليدل، نو هغه ته يې
 وويل: «زمونږ سره پنځه ډوډۍ دي او دوه ماهيان.» ٣٩ بيا عيسى
 خپلو شاگردانو ته امر وكړ چې خلك ډله ډله په شنو واښو باندي
 كښنوي. ٤٠ نو خلك په قطارونو كې ډله ډله كښېناستل او په هره
 ډله كې سل سل او پنځوس پنځوس تنه وو. ٤١ بيا عيسى هغه پنځه
 ډوډۍ او دوه ماهيان راواخيستل، اسمان ته يې وكتل، د خداى شكر
 يې وويست او ډوډۍ يې ماتې كړې. هغه يې شاگردانو ته وركړې
 چې په خلكو يې وپوشي. هغه همدارنگه هغه دوه ماهيان هم په
 هغوى وپوشل. ٤٢ هغوى ټولو وخورل او ماړه شول. ٤٣ شاگردانو د
 پاتې شويو ډوډيو او ماهيانو څخه دولس ټوكړۍ ډكې كړې. ٤٤
 كومو خلكو چې ډوډۍ خوړلې وه شمېر يې پنځه زره سړيو ته
 رسېده.

عيسى د اوبو د پاسه گرځي

(متي ١٤:٢٢-٣٣ او يوحنا ٦:١٥-٢١)

٤٥) بيا عيسى خپل شاگردان مجبور کړل چې کشتی ته وځپړي او
 د هغه څخه مخکې د بحیرې بلې غاړې بیت صیدا ته لاړ شي. عيسى
 هلته پاتې شو ترڅو خلک رخصت کړي. ٤٦) کله چې عيسى د
 هغوی سره خدای پاماني وکړه، نو په خپله غره ته وځوت چې دعا
 وکړي. ٤٧) کله چې ماښام شو، نو د شاگردانو کشتی د بحیرې په منځ
 کې وه او عيسى په وچه کې يوازې پاتې ؤ. ٤٨) عيسى وليدل چې
 شاگردان يې په ډېر زحمت سره کشتی بيايي، ځکه چې باد ورته
 مخامخ ؤ. سهار وختي چې لا تياره وه عيسى د اوبو د پاسه گرځېده
 او شاگردانو ته ورغی. هغه غوښتل چې د هغوی له څنگه تېر شي،
 ٤٩) خو کله چې شاگردانو هغه وليده چې د اوبو د پاسه روان دی، نو
 فکر يې وکړ چې دا د مړو ارواح ده نو چيغې يې کړې، ٥٠) ځکه چې
 هغوی ټولو هغه وليده او سخت ووپرېدل. خو عيسى سمدلاسه د
 هغوی سره خبرې وکړې او ويې ويل: «زړور اوسئ، زه يم، مه
 وپرېږئ.» ٥١) بيا هغه د هغوی سره کشتی ته وځوت او باد ودرېده
 او هغوی ډېر زيات حيران شول. ٥٢) خو د هغوی زړونه سخت شوي
 وو، ځکه چې هغوی د ډوډۍ د معجزې په معنی پوه نه شول.

عیسی په جنیسارت کې ناروغانو ته شفا ورکوي

(متي ۱۴:۳۴-۳۶)

٥٣ هغوی د بحیرې څخه پورې وتل، د جنیسارت سیمې ته ورسېدل او کشتی یې هلته ودروله. ٥٤ کله چې هغوی له کشتی څخه بنکته شول، نو خلکو سمدلاسه عیسی وپېژنده، ٥٥ او هغوی په منډه منډه شاوخوا ټولو سیمو ته لارل او چپرته چې به خلکو وویل چې عیسی په هغه ځای کې دی، نو هغوی به خپل ناروغان ورته په کټونو کې راوړل. ٥٦ عیسی به چې هر کلي، ښار او بانډې ته تللو، نو خلکو به ورته بازارونو ته خپل ناروغان وړل او زاری به یې ورته کولې چې ناروغانو ته دومره اجازه ورکړي چې لږ تر لږه د هغه لمنې ته لاس وروړي او هرچا چې به لاس وروړ، نو هغه به روغېده.

د خدای حکمونه د نیکونو د روایتونو نه لور دي

(متي ۱:۱۵-۹)

① ځيني فريسيان او د شريعت عالمان چې له اورشليم څخه راغلي وو، د عيسى نه گردچاپيره راټول شول. ② هغوى وليدل چې د هغه ځينو شاگردانو په ناپاكو لاسونو ډوډى خوړله.

③ فريسيانو او ټولو يهوديانو به تر هغې پورې ډوډى نه خوړله، ترڅو پورې چې خپل لاسونه به يې د خپلو نيكونو د روايتونو له مخې نه وو وينځلي. ④ كله چې به هغوى د بازار څخه راتلل، نو تر هغې پورې چې غسل به يې نه و كړى، هېڅ شى به يې نه خوړل. او د نورو ډېرو رواجونو څخه به يې پيروي كوله لكه د پيالو، د پگونو او مسي لوبنو وينځل.

⑤ نو فريسيانو او د شريعت عالمانو د عيسى څخه پوښتنه وكړه: «ستا شاگردان ولې زمونږ د نيكونو په رواجونو باندې عمل نه كوي، بلكې په ناپاكو لاسونو ډوډى خوري؟»

⑥ عيسى ځواب وركړ: «اشعيا نبي په حقه و چې ستاسو منافقانو په هكله يې پېشكويي كوله، لكه څنگه چې هغه ليكلي وو:

دا خلک په خوله زما عزت کوي، خو زړونه يې زما نه لېرې دي.
⑦ د هغوی عبادت گټه نه لري، ځکه چې هغوی د خدايي حکمونو
په ځای د انساني حکمونو تعليم ورکوي.

⑧ نو تاسو د خدای حکمونه پريښي دي او په انساني روايتونو
باندې عمل کوئ.» ⑨ عیسی هغوی ته دا هم وويل: «تاسو د خدای
د حکمونو د ردولو دپاره بڼه لاره موندلې، ترڅو په خپلو رواجونو
باندې عمل وکړئ. ⑩ ځکه موسی ويلي دي چې د خپل مور او
پلار عزت کوه او هرڅوک چې خپل مور او پلار ته ښکښلې وکړي،
باید ووژل شي. ⑪ خو تاسو وايئ چې که چېرې څوک خپل مور او
پلار ته ووايي چې زه ستاسو سره مرسته نه شم کولای، ځکه کوم
څه چې باید تاسو ته مې درکړي وای ما نذر منلی دی چې هغه د
خدای په نوم ورکړم، ⑫ نو په دې ډول تاسو هغه نور نه پرېږدئ
چې د خپل مور او پلار سره مرسته وکړي. ⑬ نو د خپل دود او
دستور په خاطر د خدای کلام ته ارزښت نه ورکوئ. او تاسو داسې
نور ډېر کارونه هم کوئ.»

هغه شيان چې د انسان د ناپاکی سبب گرځي

(متي ۱۵: ۱۰-۲۰)

⑭ عیسی یوځل بیا خلک راوغوښتل او ورته وپې ویل: «تاسو ټول زما خبرو ته غوږ ونیسئ او ځان ورباندې پوه کړئ. ⑮ هېڅ داسې شی نشته چې انسان یې وخورې او ورباندې ناپاکه شي، خو کومې بدې خبرې چې د انسان د زړه څخه راوځي هغه انسان ناپاکه کوي. [⑯ که څوک غوږونه لري، نو هغه دې واورې.]»

⑰ کله چې عیسی د خلکو څخه رخصت شو او کور ته ننوت، نو شاگردانو یې د دې مثال په هکله د هغه څخه پوښتنه وکړه. ⑱ عیسی هغوی ته وویل: «ایا تاسو هم د نورو په شان ناپوهه یئ؟ ایا نه پوهېږئ چې کوم شی چې له بهر نه د انسان وجود ته ننوځي، نه شي کولای هغه ناپاکه کړي. ⑲ ځکه چې دا خواړه د هغه زړه ته نه ننوځي بلکې د هغه خپټې ته ځي او وروسته بیا د بدن څخه وځي.» په دې خبرې عیسی ټول خواړه حلال اعلان کړل.

٢٠) او هغه زياته كړه: «خه چې د انسان له دننه راوځي هغه ورباندې ناپاكه كيږي. ٢١) ځكه چې د انسان د زړه څخه بد خيالونه، جنسي بداخلاقي، غلا، قتل، ٢٢) زناكارې، حرص، بدې، ټگي، شهوت پرستي، بخيلي، تور لگول، غرور او بې عقلي راوځي. ٢٣) دا ټول بد شيان له دننه څخه راوځي او انسان ناپاكه كوي.»

د يوې غير يهودي بڼځې ايمان

(متي ١٥: ٢١-٢٨)

٢٤) بيا عيسى له هغه ځاى څخه روان شو او د صور سيمي ته لاړ. هغه يو كور ته ورغى او نه يې غوښتل چې څوك ورباندې پوه شي چې هغه هلته دى، خو ويې نه شو كولاى چې پت پاتې شي. ٢٥) سمدلاسه يوه بڼځه چې لور يې پېريانو نيولې وه د عيسى نه خبره شوه او راغله او د هغه په پښو كې پرېوتله. ٢٦) هغه بڼځه يوناني وه او د سوريې د فينيقيې په سيمه كې زېږېدلې وه. هغې عيسى ته زاري وكړه چې د لور څخه يې پېريان وباسي. ٢٧) خو عيسى هغې ته وويل: «پرېږده چې لومړى ماشومان ماږه شي، دا

سمه نه ده چې څوک دې د ماشوم ډوډۍ واخلي او سپيانو ته يې واچوي.» ۲۸ هغې ځواب ورکړ: «هو، بناغليه! خو د کور سپي هم د ماشومانو د ډوډۍ پاتې شونې خوري.» ۲۹ بيا عيسی هغې ته وويل: «دا چې بڼه ځواب دې ووايه نو خپل کور ته لاړه شه، ستا د لور څخه پېريان وتلي دي.» ۳۰ کله چې هغه بڼه بېرته کور ته لاړه، نو ويې ليدل چې لور يې په کټ کې پرته وه او پېريان ترې وتلي وو.

عيسی يو کون سړی ته شفا ورکوي

۳۱ بيا عيسی د صور له سيمې څخه راستون شو او د صيدون او دکاپولس په لاره د جليل بحيرې ته لاړ. ۳۲ په هغه ځای کې ځينو خلکو هغه ته يو سړی چې کون ؤ او ژبه يې هم بندېدلې، راوست. هغوی ورته زاري وکړه چې په هغه سړي باندې خپل لاس کېږدي. ۳۳ نو عيسی هغه سړی د خلکو د گڼې گونې څخه يوې خواته بوتله او خپلې گوتې يې د هغه په غوږونو کې کېښودلې، بيا يې گوتې په لارو لمدې کړې او ژبه يې ورته لمس کړه. ۳۴ بيا عيسی اسمان ته وکتل، اوسپلی يې وويست او هغه ته يې وويل: «افتح» چې معنی يې

٣٥ سمدلاسه د هغه سړي غوړونه خلاص شول، د ژبې بندېدل
يې بڼه شول او په عادي توگه يې خبرې كول پيل كړل. ٣٦ عيسى
هغوى ته امر وكړ چې په دې هكله هېچا ته څه ونه وايي، خو
هرڅومره چې عيسى هغوى د دې كار څخه منع كول، همدومره به
هغوى دا خبره نوره هم خپروله. ٣٧ خلك ډېر زيات حيران شوي
وو او ويل يې: «د هغه ټول كارونه حيرانوونكي دي. حتى هغه كانه
روغ كړل چې واوري او گونگيان يې روغ كړل چې خبرې وكړي.»

عيسى څلور زره كسانو ته خواړه وركوي

(متي ١٥: ٣٢-٣٩)

١ په هغو ورځو كې يوځل بيا گڼ شمېر خلك راټول شول او د
هغوى سره د خوړلو دپاره هېڅ شى نه ؤ، نو عيسى خپل شاگردان
راوغوښتل او ورته ويې ويل: ٢ «په دې خلكو باندې زما زړه
سوځي، ځكه چې درې ورځې كيږي هغوى زما سره دي او هېڅ

شى ورسره نشته چې ويې خوري. (۳) كه چېرې هغوى خپلو كورونو ته وږي رخصت كړم نو په لاره كې به بې حاله شي، ځكه چې په هغوى كې ځينې يې د لېرې ځايونو څخه راغلي دي.»

(۴) شاگردانو يې ځواب ورکړ: «په دې دښته کې څوک دومره خلکو ته ډوډۍ ورکولای شي؟»

(۵) عيسى پوښتنه وکړه: «تاسو سره څو ډوډۍ دي؟» هغوى ځواب ورکړ: «اووه ډوډۍ.»

(۶) نو عيسى خلکو ته وويل چې په ځمکه کښېني. بيا يې هغه اووه ډوډۍ راواخيستلې، د خداى شکر يې وويست، ډوډۍ يې ماتې کړې او شاگردانو ته يې ورکړلې چې په خلکو باندې يې وپوشي او شاگردانو همداسې وکړل. (۷) د هغوى سره يو څو واړه ماهيان هم وو. عيسى په هغو هم شکر وويست او شاگردانو ته يې وويل چې هغه هم وپوشي. (۸) خلکو هغه وخورل او ټول ورباندې ماړه شول او د ډوډۍ د پاتې شويو ټوټو نه اووه ټوکړۍ ډکې شوې. (۹) په هغه ځاى کې نژدې څلور زره کسان وو. عيسى هغوى رخصت کړل، (۱۰)

او سمدلاسه د خپلو شاگردانو سره په کشتی کې سپور شو او د
دلمانوته سیمې ته لاړ.

د فریسیانو له خوا د معجزې غوښتنه

(متي ۱۶:۱-۴)

۱۱ فریسیان راغلل او د عیسی سره یې بحث پیل کړ او د دې
دپاره چې هغه وازمایي، نو د هغه څخه یې وغوښتل چې دوی ته
یوه اسماني معجزه وښايي. ۱۲ هغه یو سوږ اوسپلی وویست او ویې
ویل: «د دې زمانې خلک ولې معجزه غواړي؟ په یقین سره زه تاسو
ته دا وایم چې دې خلکو ته به هېڅ یوه معجزه ونه ښودل شي.» ۱۳
بیا عیسی هغوی پرېښودل او بېرته په کشتی کې کښېناست او د
بحیرې بلې غاړې ته لاړ.

د فریسیانو او هیرودیس د تعلیم څخه لېرې اوسئ

(متي ۱۶:۵-۱۲)

١٤ شاگردانو دا هېر کړي وو چې د ځان سره ډوډۍ يوسي او په کشتۍ کې د هغوی سره يوازې يوه ډوډۍ وه. ١٥ عیسی هغوی ته امر وکړ او ويې ويل: «پام کوئ، د فريسيانو او هيروديس د خميرې نه به ځانونه ساتئ.» ١٦ نو شاگردانو په خپل منځ کې سره بحث پيل کړ او ويې ويل: «هغه ځکه دا خبره کوي چې زمونږ سره ډوډۍ نشته.»

١٧ عیسی پوه شو چې هغوی څه وايي، نو د هغوی څخه يې پوښتنه وکړه: «تاسو ولې په دې هکله بحث کوئ چې ډوډۍ درسره نشته؟ ايا تاسو تراوسه خبر نه یئ او نه پوهېږئ؟ ايا ستاسو زړونه سخت شوي دي؟ ١٨ تاسو سترگې لرئ خو ليدلی نه شئ او غوږونه لرئ خو اورېدلی نه شئ؟ ايا تاسو ته په یاد نه دي ١٩ چې کله ما پنځه ډوډۍ په پنځه زره کسانو ووېشلې، نو تاسو د هغې ډوډۍ د پاتې شويو ټوټو څخه خو ټوکری ډکې کړې؟» هغوی وويل: «دولس ټوکری.» ٢٠ نو عیسی پوښتنه وکړه: «چې کله مې اووه ډوډۍ په څلورو زرو کسانو ووېشلې، د هغو د پاتې شويو ټوټو څخه مو څو ټوکری ډکې کړې؟» هغوی وويل: «اووه ټوکری.» ٢١ نو عیسی

وويل: «تاسو لا تراوسه هم نه پوهېږئ؟»

عیسی په بیت صیدا کې یو ږوند ته شفا ورکوي

②② عیسی او شاگردان یې بیت صیدا ته ورسېدل. هلته ځینو خلکو عیسی ته یو ږوند سپری راوست او هغه ته یې زاري وکړه چې په هغه باندې خپل لاس کېږدي. ②③ عیسی هغه ږوند له لاسه ونيوه او د کلي څخه یې دباندې بوتله. بیا یې د هغه په سترگو باندې لارې پورې کړې او خپل لاسونه یې ورباندې کېښودل او پوښتنه یې ترې وکړه: «ایا څه شی وینې؟» ②④ د هغه سترگې بیا شوي او ویې ویل: «هو، زه خلک وینم چې گرځي او راگرځي، خو هغوی راته د ونو په شان ښکاري.» ②⑤ عیسی یوځل بیا د هغه په سترگو باندې خپل لاسونه کېښودل او هغه بیخي بیا شو، د سترگو نظر یې بېرته جوړ شو او هرڅه یې ښه لیدلی شول. ②⑥ عیسی هغه خپل کور ته رخصت کړ او ورته ویې ویل: «ته کولای شې چې بېرته خپل کور ته لاړ شې، خو په کلي کې مه گرځه.»

د عیسی په هکله د پطروس اقرار

(متي ۱۶:۱۳-۲۰ او لوقا ۹:۱۸-۲۱)

۲۷) بیا عیسی او شاگردان یې د قیصریې فیلیپوس شاوخوا کلیو ته لاړل. هغه په لاره کې د خپلو شاگردانو څخه پوښتنه وکړه: «خلک څه وایي چې زه څوک یم؟» ۲۸) هغوی ځواب ورکړ: «ځینې وایي چې ته تعمید ورکوونکی یحیی یې، ځینې وایي چې الیاس نبي یې او نور وایي چې د پیغمبرانو څخه یو پیغمبر یې.» ۲۹) بیا عیسی پوښتنه وکړه: «تاسو څه وایئ چې زه څوک یم؟» پطروس ځواب ورکړ: «ته مسیح یې.» ۳۰) بیا عیسی هغوی ته په کلکه حکم وکړ چې د هغه په هکله دې هېچا ته څه ونه وایي.

عیسی د خپلو کړاوونو او مرگ په هکله پېشگويي کوي

(متي ۲۱:۱۶-۲۸ او لوقا ۹:۲۲-۲۷)

٣١) بيا عيسى خپلو شاگردانو ته تعليم ورکول پيل کړ چې د انسان زوی به خامخا زيات کړاوونه وزغمي او د يهوديانو د مشرانو، مشرانو کاهنانو او د شريعت د عالمانو له خوا به رد کړای شي او وبه وژل شي او په درېمه ورځ به بيا راژوندی شي. ٣٢) هغه په دې هکله بنکاره خبرې وکړې. نو پطروس هغه گوبنه کړ او د داسې خبرو نه يې منع کړ. ٣٣) خو عيسى مخ راواړاوه او خپلو شاگردانو ته يې وکتل او پطروس يې ورتلو او ورته ويې ويل: «زما له مخې نه لېرې شه شيطانه! ته د انسانانو په شان فکر کوي، نه د خداى په شان.»

٣٤) بيا عيسى خلک او خپل شاگردان راوغوښتل او هغوى ته يې وويل: «که څوک وغواړي چې زما د پيروانو څخه اوسي، نو بايد د خپل ځان څخه تېر شي، خپل صليب دې راواخلي او ما پسې دې راځي. ٣٥) ځکه څوک چې وغواړي خپل ځان وساتي نو هغه به له لاسه ورکړي، خو که څوک زما او زما د زېري په خاطر خپل ژوند له لاسه ورکړي، نو هغه به وژغوري. ٣٦) د يو چا دپاره به څه گټه وي چې ټوله نړۍ لاسته راوړي خو خپل ځان له لاسه ورکړي؟ ٣٧) انسان د خپل ژوند په بدل کې څه شی ورکولای شي؟ ٣٨) که چيرې

خوک په دې بې‌ایمانه او گناهکاره زمانه کې په ما او یا زما په کلام شرمیږي، نو د انسان زوی به هم کله چې د خپل پلار په جلال کې د سپېڅلو فرښتو سره راځي، په هغه وشرمیږي.»

① عیسی زیاته کړه: «په یقین سره زه تاسو ته دا وایم چې دلته ځینې داسې خلک ولاړ دي چې تر هغې پورې به مړه نه شي، ترڅو یې د خدای پاچاهي چې په قدرت سره به راشي لیدلې نه وي.»

د عیسی د څپرې بدلېدل

(متی ۱۷:۱-۱۳ او لوقا ۹:۲۸-۳۶)

② شپږ ورځې وروسته عیسی پطروس، یعقوب او یوحنا د ځان سره واخیستل او یو لوړ غره ته یې بوتل چې هلته یوازې اوسي. هلته د هغوی په مخکې د عیسی څپره بدله شوه. ③ او د هغه کالي سپین وځلېدل، داسې سپین چې د ځمکې په مخ هېچا داسې نه شو سپینولی. ④ بیا هغوی الیاس نبي او موسی ولیدل چې د عیسی سره یې خبرې کولې. ⑤ پطروس عیسی ته وویل: «استاذه! خومره بڼه ده

چې مونږ دلته يو. راځئ چې درې خېمې جوړې كړو: يوه تاته، يوه موسى ته او يوه الياس ته.» ⑥ پطروس نه پوهېده چې څه وايي، ځكه چې هغوى ټول وپرېدلي وو.

⑦ بيا يوه ورپېڅ رابنكاره شوه او په هغوى باندې يې سيورى وكړ او د هغې ورپېڅې څخه يو اواز راغى چې ويل يې: «دا زما گران زوى دى، هغه ته غوږ ونيسئ.» ⑧ هغوى سمدلاسه شاوخوا ته وكتل، خو هېڅوك يې ونه ليدل، يوازې عيسى د هغوى سره ؤ.

⑨ كله چې هغوى د غره څخه رابنكته كېدل، نو عيسى هغوى ته امر وكړ: «څه چې مو ليدلي دي د هغو په هكله تر هغه وخته پورې هېچا ته څه مه وايئ ترڅو پورې چې د انسان زوى بېرته د مړو څخه راژوندى شوى نه وي.» ⑩ هغوى دا خبره د خپل ځان سره وساتله او په خپلو كې يې سره بحث كاوه چې د مړو څخه د بيا راژوندي كېدلو معنى څه ده. ⑪ نو هغوى د عيسى نه پوښتنه وكړه: «د شريعت عالمان ولې وايي چې لومړى بايد الياس نبي راشي؟» ⑫ عيسى ځواب وركړ: «هو خامخا، الياس به لومړى راځي چې هرڅه سم كړي. خو بيا ولې د خداى په كلام كې ليكل شوي دي چې د

انسان زوی به ډېر کړاوونه وزغمي او په سپک نظر به ورته وکتل شي؟ (۱۳) خو زه تاسو ته وایم چې الیاس راغلی دی او لکه څنګه چې د هغه په هکله لیکل شوي دي، خلکو چې هرڅه غوښتل د هغه سره یې وکړل.»

عیسی یو پېریانو نیولي هلک ته شفا ورکوي

(متي ۱۷:۱۴-۲۱ او لوقا ۹:۳۷-۴۳)

(۱۴) کله چې عیسی او د هغه درې شاگردان بېرته راغلل، نو ویې لیدل چې ګڼ شمېر خلک د هغوی شاوخوا ولاړ دي او د شریعت عالمان د هغوی سره بحث کوي. (۱۵) څنګه چې خلکو عیسی ولیده، نو ډېر حیران شول او په منډه منډه یې ستړي مشي ته ورغلل. (۱۶) عیسی د شاگردانو څخه پوښتنه وکړه: «د څه شي په هکله د هغوی سره بحث کوئ؟» (۱۷) د ګڼې ګونې له منځ نه یو سړي ځواب ورکړ: «استاذ، ما خپل زوی تاته راوستلی دی. هغه پېریانو نیولی او خبرې نه شي کولای. (۱۸) کله چې په هغه باندې پېریان راشي نو په ځمکه یې راوولي او د خولې څخه یې ځګونه روان وي، خپل غاښونه

چيچي او بدن يې شخ شي. ستا د شاگردانو خخه مې وغوښتل چې
پېريان ترې وباسي، خو هغوی ونه شو کولای.»

①۹ عیسی په ځواب کې وویل: «ای د دې زمانې بې ایمانه نسله!
ترڅو پورې به زه ستاسو سره یم؟ ترڅو پورې به تاسو ته حوصله
کوم؟ هغه هلک ماته راولی.» ②۰ نو هغوی هغه هلک عیسی ته
راوست. څنگه چې پېري عیسی ولیده، نو سمدلاسه په هلک باندې
حمله راغله. هغه په ځمکه راولوېد، اخوا دې خوا رغړېده او د
خولې خخه يې ځگونه راووتل. ②۱ عیسی د هلک د پلار خخه
پوښتنه وکړه: «څومره موده کیري چې هلک په دې حال دی؟» هغه
ځواب ورکړ: «د کوچنیوالي راهیسي.» ②۲ څو څو ځلې يې هغه په
اور او په اوبو کې غورځولی دی چې ويې وژني. خو که ته څه
کولای شي، نو په مونږ رحم وکړه او مرسته راسره وکړه.» ②۳ عیسی
وویل: «ته ولې وايې چې که ته څه کولای شي؟ هرڅوک چې ایمان
ولري د هغه دپاره هرڅه ممکن دي.» ②۴ سمدلاسه د هلک پلار
چيغې کړې: «زه ایمان لرم، خو ایمان مې کمزوری دی. زما سره
مرسته وکړه چې قوي شي.» ②۵ کله چې عیسی ولیدل د خلکو

ګڼه ګونه زیاتیري، نو هغه پېری ورتلو او ورته ویې ویل: «ای ګونګ او کون پېریه، زه تاته امر کوم چې د هغه څخه راووځه او بیا هېڅکله مه ورننوځه.» ٢٤ پېری چیغې کړې او هلک ته یې سخت ټکان ورکړ او بیا ترې ووت. هلک د مړي په شان ښکاره کېده او ډېرو وویل: «هغه مړ دی.» ٢٧ خو عیسی هغه له لاسه ونيوه او هغه یې راپورته کړ او هلک ودرېده.

٢٨ عیسی کور ته لاړ او کله چې هلته نور څوک نه وو، شاگردانو یې ترې پوښتنه وکړه: «مونږ ولې ونه شو کولای چې هغه پېری وباسو؟» ٢٩ عیسی ځواب ورکړ: «دا ډول پېریان یوازې په دعا کولو سره وتلی شي.»

عیسی یوځل بیا د خپل مرګ په هکله خبرې کوي

(متي ١٧: ٢٢، ٢٣ او لوقا ٩: ٤٣-٤٥)

٣٠ عیسی او شاگردان یې له هغه ځای څخه لاړل او د جلیل په لاره یې خپل سفر ته دوام ورکړ. عیسی دا نه غوښتل چې څوک

ترې خبر شي چې هغه چپرته دی، ^{۳۱} ځکه چې هغه خپلو شاگردانو ته تعلیم ورکاوه او هغوی ته یې ویل: «د انسان زوی به خلکو ته په لاس ورکړل شي او هغوی به یې ووژني، خو درې ورځې وروسته به بیا راژوندی شي.» ^{۳۲} خو هغوی پوه نه شول چې د دې خبرې معنی څه ده او وپرېدل چې پوښتنه ترې وکړي.

د ټولو نه لوی څوک دی؟

(متي ۱۸:۱-۵ او لوقا ۹:۴۶-۴۸)

^{۳۳} بیا هغوی کپرناحوم ته راغلل او کله چې عیسی کور ته ننوت، نو د خپلو شاگردانو څخه یې پوښتنه وکړه: «په لاره کې مو د څه شي په هکله بحث کاوه؟» ^{۳۴} خو هغوی ځواب ورنه کړ، ځکه چې هغوی په لاره کې په دې باندي یو د بله سره بحث کاوه چې په ټولو کې لوی څوک دی. ^{۳۵} عیسی کښېناست او دولس شاگردان یې راوغوښتل او ورته ویې ویل: «که څوک غواړي چې اول شي، نو هغه دې خپل ځان د ټولو نه وروسته کړي او د ټولو خدمتکار دې شي.» ^{۳۶} بیا هغه یو ماشوم راوست او د هغوی په منځ کې یې

ودراوه. هغه يې په غېږ کې ونيوه او هغوی ته يې وويل: (٣٧)
«هرڅوک چې زما په نوم داسې يو ماشوم قبول کړي، نو هغه زه
قبول کړی يم او هرڅوک چې ما قبول کړي، نو هغه يوازې زه نه
بلکې هغه څوک يې قبول کړی دی چې زه يې رالېږلی يم.»

څوک چې زمونږ مخالف نه دی، نو هغه زمونږ ملګری دی

(لوقا ٩: ٤٩-٥٠)

(٣٨) يوحنا عیسی ته وويل: «استاذه، مونږ يو سړی وليده چې ستا
په نوم يې پېريان ويستل خو مونږ هغه د دې کار څخه منع کړ، ځکه
چې هغه زمونږ د ډلې څخه نه و.» (٣٩) خو عیسی ورته وويل: «هغه
مه منع کوی، ځکه داسې څوک نشته چې زما په نوم معجزه وبنایي
او بيا وکولای شي چې ما پسې بد ووايي. (٤٠) ځکه څوک چې زمونږ
په خلاف نه دی هغه زمونږ سره دی. (٤١) په يقين سره زه تاسو ته دا
وايم چې هرڅوک چې تاسو ته په دې خاطر چې د مسيح پيروان
يئ يوه پياله اوبه درکړي، نو هغه به بې اجره پاتې نه شي.

د گناه په خلاف خبرداری

(متي ۱۸: ۶-۹ او لوقا ۱۷: ۱-۲)

④۲ که چېرې څوک د دې خلکو څخه چې د ماشوم په شان په ما باندې ایمان لري کوم یو بې لارې کړي، نو د هغه دپاره به دا ښه وي چې د ژرندې پل ورته په غاړه کې واچول شي او بحیرې ته وغورځول شي. ④۳ که چېرې ستا لاس ستا د گناه سبب وگرځي، نو هغه پرې کړه، ځکه چې ستا دپاره به دا ښه وي چې د یو لاس سره تلپاتې ژوندون ته لاره پیدا کړې، نه دا چې د دوو لاسونو سره دوزخ ته لار شي یعنې هغه اور ته چې هېڅکله نه مړ کیږي، [④۴ هغه ځای ته چې چینجي یې نه مړه کیږي او اور یې نه مړ کیږي.] ④۵ که چېرې ستا پښه ستا د گناه سبب وگرځي، نو هغه پرې کړه. ځکه چې دا ښه ده چې د یوې پښې سره تلپاتې ژوندون ته لاره پیدا کړې، نه دا چې دواړه پښې دې روغې وي او دوزخ ته واچول شي، [④۶ هغه ځای ته چې چینجي یې نه مړه کیږي او اور یې نه مړ کیږي.] ④۷ او که چېرې ستا سترگه ستا د گناه سبب شي نو هغه وباسه، ځکه چې ستا دپاره به دا ښه وي چې د یوې سترگې سره د خدای

پاچاهی ته ننوځې، نه دا چې د دواړو سترگو سره دوزخ ته
وغورځول شي، (٤٨) هغه ځای ته چې چینجی یې نه مړه کیږي او اور
یې نه مړ کیږي.

(٤٩) ځکه چې هرڅوک به په اور باندې پاکیږي. [په ټولو نذرانو
باندې باید مالګه واچول شي.] (٥٠) مالګه بڼه شی دی، خو که مالګه
خپل خوند له لاسه ورکړي، نو هغه به څنګه بېرته خپل خوند پیدا
کړي؟ په خپلو ځانونو کې د مالګې خاصیت ولری او یو د بله سره
په سوله کې ژوند تېروي.»

د طلاق په هکله د عیسیٰ تعلیم

(متی ١٩:١-١٢ او لوقا ١٦:١٨)

(١) بیا عیسیٰ له هغه ځای نه روان شو او د یهودیې سیمې ته چې
د اردن د سیند بلې غاړې پرته ده، لاړ. یوحنا بیا ګڼ شمېر خلک
ورته راغلل او د خپل عادت له مخې یې هغوی ته تعلیم ورکول پیل
کړ.

② ځيني فريسيان راغلل او د دې دپاره چې هغه وازمايي، نو پوښتنه يې ترې وکړه: «ايا دا روا ده چې يو سپری دې خپله ښځه طلاقه کړي؟» ③ عیسی په ځواب کې د هغوی څخه پوښتنه وکړه: «موسی په دې هکله تاسو ته څه حکم کړی دی؟» ④ هغوی وویل: «موسی اجازه ورکړې ده چې يو سپری کولای شي خپلې ښځې ته طلاق نامه ورکړي او هغه پرېږدي.» ⑤ خو عیسی هغوی ته وویل: «موسی دا حکم د دې دپاره تاسو ته ولیکه چې ستاسو زړونه سخت وو. ⑥ خو د نړۍ د پیدایښت نه داسې وو: «خدای انسانان نر او ښځه پیدا کړل. ⑦ له همدې امله سپری خپل مور او پلار پرېږدي او د خپلې ښځې سره یوځای شي ⑧ او دواړه یو بدن شي.» نو هغوی به نور دوه تنه نه بلکې یو تن وي. ⑨ نو څرنگه چې خدای هغوی سره یوځای کړي دي، انسان باید هغوی سره بېل نه کړي.»

⑩ کله چې هغوی بېرته کور ته ننوتل، نو شاگردانو د دې موضوع په هکله د عیسی څخه پوښتنه وکړه. ⑪ هغه ورته وویل: «هرڅوک چې خپله ښځه طلاقه کړي او د بلې ښځې سره واده وکړي، نو هغه د خپلې لومړنۍ ښځې په وړاندې زنا کوي. ⑫ په

همدې ډول که يوه بڼځه خپل مېړه ته طلاق ورکړي او د بل سړي سره واده وکړي، نو هغه هم زنا کوي.»

عيسى ماشومانو ته برکت ورکوي

(متي ۱۹:۱۳-۱۵ او لوقا ۱۸:۱۵-۱۷)

۱۳ خلکو عيسى ته خپل ماشومان راوستل چې خپل لاس په هغوى باندې کېږدي، خو شاگردانو هغوى ورتل. ۱۴ خو کله چې عيسى وليدل چې هغوى څه کوي، نو خفه شو او خپلو شاگردانو ته يې وويل: «ماشومان پرېږدئ چې ماته راشي، هغوى مه منع کوى، ځکه چې د خداى پاچاهي د همداسې خلکو ده. ۱۵ په يقين سره زه تاسو ته دا وایم هر څوک چې د خداى پاچاهي د يو ماشوم په څېر ونه مني، نو هغه به هېڅکله هم وردننه نه شي.» ۱۶ بيا عيسى ماشومان په غېږ کې ونيول او خپل لاس يې د هغوى په سرونو باندې کېښود او هغوى ته يې برکت ورکړ.

شتمن خلک او د خداى پاچاهي

۱۷) کله چې عیسی په خپله لاره روان ؤ، نو یو سړي رامنډه کړه او د هغه په مخکې په گوندو شو او پوښتنه یې ترې وکړه: «ای نېک استازده! زه باید څه وکړم ترڅو تلپاتې ژوندون وگټم؟» ۱۸) عیسی هغه ته وویل: «ولې ماته نېک وایې؟ بې له خدایه بل هېڅوک نېک نه دی. ۱۹) ته په حکمونو باندې پوهېږې: زنا مه کوه، قتل مه کوه، غلامه کوه، په دروغو شاهدي مه ورکوه، ټگي مه کوه او د خپل مور او پلار عزت کوه.» ۲۰) هغه سړي ځواب ورکړ: «استازده، ما د ځوانۍ له وخته په دې ټولو حکمونو باندې عمل کړی دی.» ۲۱) عیسی هغه ته وکتل او په هغه باندې یې مینه راغله او ورته ویې ویل: «په تا کې د یو شي کمی شته، لار شه او هرڅه چې لرې هغه خرڅ کړه او پیسې یې غریبانو ته ورکړه، نو ته به په اسمان کې خزانې ولرې او بیا راشه او زما پیروي وکړه.» ۲۲) په دې خبره د هغه څپره بدله شوه او غمجن لار، ځکه چې هغه ډېر شتمن سړی ؤ.

۲۳) عیسی شاوخوا ته وکتل او خپلو شاگردانو ته یې وویل: «شتمنو خلکو ته د خدای په پاچاهۍ کې ننوتل څومره گران کار

دی.» (۲۴) شاگردان د هغه په خبرو حیران شول، خو عیسی یوځل بیا هغوی ته وویل: «ای بچیانو، د خدای پاچاهۍ ته ننوتل څومره گران کار دی. (۲۵) د ستنې د سوري څخه د اوبن تېرېدل اسان دي له دې نه چې یو شتمن سړی دې د خدای پاچاهۍ ته ورننوځي.» (۲۶)

شاگردان ډېر زیات حیران شول او یو بل ته یې وویل: «نو بیا څوک کولای شي چې خلاصون ومومي؟» (۲۷) عیسی هغوی ته وکتل او ویې ویل: «د انسان دپاره دا ناشونې ده خو د خدای دپاره نه، ځکه چې د خدای دپاره هرڅه ممکن دي.» (۲۸) بیا پطروس هغه ته وویل: «وگوره، مونږ هرڅه پرینبي دي او تا پسې روان شوي یو.» (۲۹)

عیسی وویل: «په یقین سره زه تاسو ته دا وایم هرچا چې زما او زما د زېري د رسولو په خاطر خپل کور یا خپل وروڼه یا خویندې یا مور او پلار یا خپل اولادونه یا خپلې ځمکې پرینبي وي، (۳۰) په دې نړۍ کې به اوس هغوی سل چنده لاسته راوړي. هغوی به سل چنده نور کورونه، وروڼه، خویندې، میندې، اولادونه او ځمکې لاسته راوړي او د دې ترڅنګ به وځورېږي او په اخرت کې به تلپاتي ژوندون ومومي. (۳۱) خو ډېر چې اوس اول دي هغوی به اخر شي او ډېر چې اوس اخر دي هغوی به اول شي.»

عیسی د درېم ځل دپاره د خپل مرگ په هکله پېشگویی کوي

(متي ۲۰:۱۷-۱۹ او لوقا ۱۸:۳۱-۳۴)

③۲ عیسی د خپلو دولسو شاگردانو سره د اورشلیم په لاره روان ؤ او هغه د شاگردانو څخه مخکې روان ؤ. شاگردان حیران پاتې وو او کوم خلک چې په هغوی پسې روان وو وپرېدل. عیسی یوځل بیا خپل دولس شاگردان گونډه کړل او ورته ویې ویل چې په هغه باندي به کومه پېښه کېږي. ③۳ او هغوی ته یې وویل: «گورئ، مونږ اوس اورشلیم ته ځو او د انسان زوی به مشرانو کاهنانو او د شریعت عالمانو ته په لاس ورکړل شي. هغوی به ورباندي د مرگ حکم وکړي او غیریهودیانو ته به یې وسپاري. ③۴ هغوی به په هغه باندي ملنډې ووهي، لارې به ورتو کړي، په دورو به یې ووهي او وبه یې وژني، خو درې ورځې وروسته به بیا راژوندي شي.»

د یعقوب او یوحنا غوښتنه

۲۵) بيا د زبدي زامن يعقوب او يوحنا عيسى ته راغلل او ورته ويې ويل: «استاذه، مونږ چې ستا څخه كوم څه غواړو هغه زمونږ دپاره وکړه.» ۳۶) عيسى د هغوی څخه پوښتنه وکړه: «زما څخه څه غواړئ چې درته ويې کړم؟» ۳۷) هغوی ورته وويل: «کله چې ته د خپل جلال څخه ډکې پاچاهۍ په تخت باندې کښېښې، نو مونږ ته اجازه راکړه چې يو ستا ښي لاس ته او بل دې چپ لاس ته کښېښو.» ۳۸) عيسى هغوی ته وويل: «تاسو نه پوهېږئ چې څه غواړئ. کومه پيالې چې زه يې څښم، تاسو هغه څښلې شئ او يا د تعميد کوم غسل چې ماته راکول کېږي تاسو يې اخيستلې شئ؟» ۳۹) هغوی ځواب ورکړ: «هو، مونږ يې کولای شو.» عيسى هغوی ته وويل: «کومه پيالې چې زه څښم، تاسو به يې وڅښئ او د تعميد کوم غسل چې زه يې اخلم، تاسو به يې هم اخلئ.» ۴۰) خو دا زما په اختيار کې نه ده چې څوک به زما ښي يا چپ لاس ته کښېښي. دا ځايونه د هغو خلکو دپاره دي چې له مخکې نه ورته تيار شوي دي.»

٤١) کله چې نور لس شاگردان له دې نه خبر شول، نو د يعقوب او
 يوحنا څخه خفه شول. ٤٢) نو عيسى هغوى راوغوښتل او ورته ويې
 ويل: «تاسو پوهېږئ چې کوم خلک چې د غيريهوديانو حاکمان گڼل
 کېږي، هغوى په خپلو خلکو باندې باداري کوي او مشران يې ورته
 خپل زور ښايي. ٤٣) خو په تاسو کې دې داسې نه وي، که په تاسو
 کې څوک غواړي چې تر ټولو لوى وگڼل شي نو هغه دې ستاسو
 ټولو خدمتگار شي ٤٤) او په تاسو کې چې څوک غواړي مشر شي،
 نو هغه بايد ستاسو ټولو خدمتگار شي. ٤٥) ځکه چې د انسان زوى د
 دې دپاره نه دی راغلى چې خدمت يې وشي بلکې د نورو خدمت
 وکړي او خپل ژوند د ډېرو خلکو دپاره قربان کړي.»

عيسى بارتيمائوس پينا کوي

(متي ٢٠:٢٩-٣٤ او لوقا ١٨:٣٥-٤٣)

٤٦) بيا هغوى د اريحا ښار ته راغلل او کله چې عيسى د خپلو
 شاگردانو او گڼ شمېر خلکو سره د ښار څخه وتلو، نو يو ږوند
 سوالگر چې بارتيمائوس نومېده او د تيمائوس زوى ؤ د سرک په غاړه

ناست و. (٤٧) کله چې هغه خبر شو چې دا ناصري عیسی دی، نو په چیغو وهلو یې پیل وکړ: «ای عیسی، د داود زویه! په ما باندې رحم وکړه.» (٤٨) ډېرو خلکو هغه ورتلو او ورته ویې ویل چې غلی شه، خو هغه نورې هم چیغې وهلې: «ای د داود زویه، په ما باندې رحم وکړه.» (٤٩) عیسی ودرېده او ویې ویل: «هغه ته غږ وکړئ چې راشي.» هغوی هغه ږوند سړي ته غږ وکړ او ورته ویې ویل: «خوشحاله اوسه، پاڅېره، هغه دې غواړي.» (٥٠) نو هغه خپله چینه یوې خواته وغورځوله، د خپل ځای څخه راپورته شو او عیسی ته راغی. (٥١) عیسی هغه ته وویل: «زما څخه څه غواړې چې درته ویې کړم؟» هغه ږوند سړي ځواب ورکړ: «زما استازده، زه غواړم چې بېرته بېنا شم.» (٥٢) عیسی هغه ته وویل: «څه، ته خپل ایمان روغ کړې.» نو سمدلاسه هغه بېنا شو او په عیسی پسې روان شو.

عیسی په بریالیتوب سره اورشلیم ته ننوځي

(متي ١١:٢١-١٢:١٩ او لوقا ١٩:٢٨-٤٠ او یوحنا ١٢:١٢-١٩)

١) کله چې عیسی او د هغه شاگردان اورشلیم ته نژدې شول او

بيت فاجي او بيت عنيا ته چې د زيتون په غره کې وو ورسېدل، نو عيسى خپل دوه شاگردان ولېږل (۲) او هغوى ته يې وويل: «مخامخ كلي ته ورشئ. څنگه چې هلته ورننوتلى، نو هلته به يو کوتى ووينئ چې تړل شوى به وي او تراوسه پورې څوک ورباندې سپور شوى نه دى. هغه راييله کړئ او دلته يې راولئ. (۳) که څوک درڅخه پوښتنه وکړي: دا څه کوى؟ نو ورته ووايئ چې هغه زمونږ د استاذ په کار دى او سمدلاسه به يې بېرته دلته راولېږي.»

(۴) هغوى لاړل او دباندې په کوڅه کې يې يو کوتى وليده چې د دروازې په مخکې تړل شوى ؤ. کله چې هغوى هغه کوتى راخلاصولو، (۵) نو ځينې خلک چې په هغه ځاى کې ولاړ وو، د هغوى څخه پوښتنه وکړه: «دا کوتى ولې ايله کوى؟» (۶) نو لکه څنگه چې عيسى ورته ويلي وو، دوى ورته هماغسې ځواب ورکړ او بيا يې هغوى پرېښودل چې لاړ شي. (۷) هغوى هغه کوتى عيسى ته راوست او خپلې چينې يې ورباندې واچولې او عيسى ورباندې سپور شو. (۸) ډېرو خلکو ورته په لاره کې خپل کالي وغوړول او نورو د ونو څانگې راپرې کړلې او په لاره کې يې ورته واچولې. (۹)

او کوم خلک چې د هغه څخه مخکې روان وو او هغه چې شاته ورپسې روان وو، چيغې وهلې: «ژوندی دې وي! مبارک دې وي هغه څوک چې د څښتن په نوم راځي. (۱۰) مبارکه دې وي زمونږ د نيکه داود راتلونکې پاچاهي. ثنا دې وي څښتن تعالی ته.»

(۱۱) عیسی اورشلیم ته ورسېده او د خدای کور ته ننوت او هلته شاوخوا ټولو شیانو ته یې وکتل. خو څرنګه چې ناوخته ؤ، نو د هغو دولسو شاگردانو سره بیت عنیا ته لاړ.

عیسی د انځر په ونې لعنت وایي

(متی ۲۱:۱۸-۱۹)

(۱۲) په بله ورځ کله چې عیسی او شاگردان یې د بیت عنیا څخه راروان وو، نو عیسی وږی شو. (۱۳) هغه د لږې نه د انځر یوه ونه ولیدله چې په پانو کې پټه وه، هغه ورغی چې څه انځر په کې پیدا کړي. خو کله چې هلته ورسېده، نو بې له پانو یې په کې بل هېڅ شی ونه موندل، ځکه چې دا د انځرو د پخېدلو موسم نه ؤ. (۱۴) نو هغې

ونې ته يې وويل: «نور به هېڅوک هم هېڅکله ستا مېوه ونه خوري.» او د هغه شاگردانو واورېدل چې هغه څه وويل.

عيسى د خداى د کور نه سوداگران شري

(متي ۲۱:۱۲-۱۷ او لوقا ۱۹:۴۵-۴۸ او يوحنا ۲:۱۳-۲۲)

۱۵ کله چې هغوى اورشليم ته ورسېدل، نو عيسى د خداى کور ته ننوت او له هغه ځاى څخه يې د خرڅوونکو او اخيستونکو په شپلو پيل وکړ. د صرافانو ميزونه او د کوټرو خرڅوونکو چوکۍ گانې يې په بل مخ واړولې، ۱۶ او چاته يې اجازه نه ورکوله چې د خداى د کور د حوږلى په لاره کوم شى يوسي. ۱۷ بيا هغه خلکو ته تعليم ورکاوه او ويل يې: «ايا د خداى په کلام کې دا نه دي ليکل شوي:

زما کور به د ټولو قومونو دپاره د دعا کور بلل کيږي

خو تاسو ترې د غلو د پټېدلو ځاى جوړ کړى دى.»

۱۸ مشرانو کاهنانو او د شريعت عالمانو چې دا واورېدل، نو په

دې لټه کې شول چې د عیسی د وژلو دپاره کومه لاره پیدا کړي. خو هغوی وپرېدل، ځکه چې ټول خلک د هغه تعلیم ته حیران وو.

①۹ کله چې ماښام شو، نو عیسی او شاگردان یې د ښار څخه

ووتل.

د انځر د ونې څخه عبرت اخیستل

(متي ۲۱:۲۰-۲۲)

②۰ بله ورځ سهار وختي کله چې هغوی په لاره تېرېدل، نو ویې

لیدل چې هغه د انځر ونه له بېخه وچه شوې وه. ②۱ پطروس هغه

خبره رایاده کړه چې عیسی د انځر ونې ته کړې وه او ویې ویل:

«استاذه! گوره، د انځر په هغې ونې چې تا لعنت ویلی ؤ هغه وچه

شوې ده.»

②۲ عیسی ورته په ځواب کې وویل: «په خدای باندې ایمان

ولری. ②۳ په یقین سره زه تاسو ته دا وایم چې که څوک ایمان ولري

او په زړه کې شک ونه کړي، نو که دې غره ته ووايي چې د خپل

خای خخه پورته شه او په بحیرې کې وغورځېږه، نو همداسې به وشي. (۲۴) نو له دې امله زه تاسو ته وایم هرڅه چې تاسو یې په دعا کې وغواړئ، نو یقین ولرئ چې لاسته به یې راوړئ او هغه به ستاسو شي. (۲۵) او هرکله چې تاسو د دعا دپاره ودرېږئ، نو که ستاسو په زړونو کې د چا په خلاف کوم څه شی وي هغه وبخښئ، ترڅو ستاسو اسماني پلار هم ستاسو گناهونه وبخښي. (۲۶) [خو که چېرې تاسو نور خلک ونه بخښئ، نو ستاسو اسماني پلار به هم ستاسو گناهونه ونه بخښي.]»

د عیسی د اختیار په هکله پوښتنه

(متی ۲۱:۲۳-۲۷ او لوقا ۱:۲۰-۸)

(۲۷) هغوی یوځل بیا اورشلیم ته راغلل. کله چې عیسی د خدای په کور کې گرځېده، نو مشران کاهنان، د شریعت عالمان او د قوم مشران ورته راغلل (۲۸) او د هغه څخه یې پوښتنه وکړه: «ته څه حق لرې چې دا کارونه کوي؟ چا تاته دا اختیار درکړی دی چې دا کارونه وکړي؟» (۲۹) عیسی ځواب ورکړ: «زه هم ستاسو څخه یوه

پوښتنه کوم او که تاسو ځواب راکړ، نو زه به هم درته ووايم چې زه په کوم اختيار سره دا کارونه کوم. (۳۰) د يحيى د تعميم ورکول د خدای له خوا ؤ يا د انسان له خوا؟ ځواب راکړئ. «

(۳۱) هغوی په خپل منځ کې سره بحث وکړ او ويل يې: «که چېرې ووايو چې د خدای له خوا ؤ، نو هغه به ووايي چې بيا تاسو ولې په هغه باندې ايمان رانه وړ؟» (۳۲) خو که ووايو چې د انسان له خوا ؤ، نو بيا به څه وشي؟» (هغوی د خلکو څخه وپرېدل، ځکه چې ټولو خلکو يحيى پيغمبر گڼلو.) (۳۳) نو هغوی عيسى ته په ځواب کې وويل: «مونږ نه پوهېږو.» عيسى ورته وويل: «نو زه هم تاسو ته نه وایم چې په کوم اختيار دا کارونه کوم.»

د انگورو د باغ د اجارې مثال

(متي ۲۱: ۳۳-۴۶ او لوقا ۲۰: ۹-۱۹)

(۱) بيا عيسى هغوی ته په مثالونو کې خبرې پيل کړې: «يو سړي د انگورو باغ جوړ کړ او دېوال يې ورڅخه تاو کړ، د انگورو د

شربت د ویستلو دپاره یې په کې یو ځای جوړ کړ او د څارنې دپاره یې په کې یو برج هم جوړ کړ. بیا یې هغه باغوانانو ته په اجاره ورکړ او خپله په سفر روان شو. ② کله چې د انګورو د راټولولو وخت راوړسېد، نو هغه خپل یو نوکر باغوانانو ته ورولېږه چې خپله برخه انګور ترې واخلي. ③ خو باغوانانو هغه نوکر ونيوه، هغه یې وواهه او تش لاس یې بېرته ولېږه. ④ بیا هغه یو بل نوکر ورولېږه. هغه یې هم په سر سر وواهه او بې عزته یې کړ. ⑤ بیا هغه بل نوکر ورولېږه او هغه یې مړ کړ. هغه نور ډېر نوکران هم ورولېږل، خو ځینې یې ووهل او ځینې یې مړه کړل. ⑥ یوازې کس چې ورته پاتې ؤ چې ور ویې لېږي هغه یې خپل ګران زوی ؤ. په پای کې یې خپل زوی ورولېږه او فکر یې وکړ چې هغوی به زما د زوی لحاظ وکړي. ⑦ خو باغوانانو یو بل ته وویل: «دا یې وارث دی، راځئ چې مړ یې کړو او میراث به یې زموږ شي.» ⑧ نو هغوی هغه ونيوه او مړ یې کړ او د هغه مړی یې د انګورو د باغ څخه دباندې وغورځاوه.»

⑨ عیسی پوښتنه وکړه: «د باغ خاوند به اوس څه کوي؟ هغه به راشي او باغوانان به ووژني او باغ به نورو ته ورکړي. ⑩ ایا تاسو د

خدای په کلام کې دا نه دي لوستلي:

کومه تیره چې رد کړې گلکارانو وه

هغه اوس شوه اصلي تیره د تهداب

①۱ دا کار وشو د خښتن له خوا نه

او عجیبه ښکاري زمونږ نظر کې»

①۲ د یهودیانو مشرانو هڅه کوله چې عیسی ونیسي، ځکه چې

هغوی پوه شول چې هغه دا مثال د هغوی په هکله وویل. خو هغوی
د خلکو څخه وپرېدل، نو هغه یې پرېښود او لاړل.

د مالیې ورکولو په هکله پوښتنه

(متي ۲۲:۱۵-۲۲ او لوقا ۲۰:۲۰-۲۶)

①۳ بیا هغوی ځینې فریسیان او د هیروديس پلویان ولېږل چې

عیسی په خپلو خبرو کې راوښيي. ①۴ هغوی راغلل او عیسی ته یې

وويل: «استاذه! مونږ پوهېږو چې ته يو رنبتيني سړی يې او د هېچا طرفداري نه کوي که هغه هرڅوک وي بلکې په رنبتيني توگه د خدای د لارې تعليم ورکوي. ايا د روم امپراتور ته مالیه ورکول روا دي که نه؟ مونږ بايد ورته مالیه ورکړو که نه؟» (١٥) خو عیسی د هغوی په مناققت پوه شو او ورته ويې ويل: «تاسو ولې هڅه کوي چې ما وازمائي؟ ماته د سپينو زرو يوه سکه راوړئ چې ويې گورم.» (١٦) هغوی يوه سکه راوړله او هغه ترې پوښتنه وکړه: «په دې باندې د چا تصوير او د چا نوم دی؟» هغوی ځواب ورکړ: «د امپراتور.» (١٧) بيا عیسی هغوی ته وويل: «څه چې د امپراتور دي هغه امپراتور ته ورکړي او څه چې د خدای دي هغه خدای ته ورکړي.» هغوی د هغه په خبرو حيران شول.

د قيامت د ورځې په هکله پوښتنه

(متي ٢٢:٢٣-٢٣ او لوقا ٢٠:٢٧-٢٠)

(١٨) بيا صدوقيان چې د مرگ څخه وروسته د بيا راژوندي کېدلو څخه منکر وو، عیسی ته راغلل او د هغه څخه يې يوه پوښتنه وکړه:

١٩ «استاذه! موسی په شریعت کې مونږ ته لیکلي دي چې که چېرې د یو سړي ورور مړ شي او بې اولاده بڼه ترې پاتې شي، نو د هغه سړي ورور باید د هغې کونډې سره واده وکړي ترڅو اولادونه یې پیدا شي او هغه یې د مړه ورور اولادونه وگڼل شي. ٢٠ په یو وخت کې اووه وروڼه وو، لومړني یې واده وکړ او بې اولاده مړ شو. ٢١ بیا دوهم ورور د هغې بڼې سره واده وکړ، خو هغه هم بې اولاده مړ شو او د درېم ورور سره هم همداسې وشول. ٢٢ اخر اووه واړه مړه شول او د هېڅ یو اولاد ونه شو. له ټولو نه وروسته هغه بڼه هم مړه شوه. ٢٣ نو د قیامت په ورځ چې خلک راژوندي کېږي هغه به د کوم یو بڼه وي؟ ځکه چې اووه واړو ورسره واده کړی ؤ.»

٢٤ عیسی هغوی ته وویل: «ستاسو غلطي په دې کې ده چې نه د خدای په کلام پوهېږئ او نه د خدای د قدرت څخه خبر یئ. ٢٥ کله چې مړي راژوندي شي، نو نه خو سړي ودونه کوي او نه هم بڼې ورکول کېږي چې واده شي، بلکې هغوی به د اسمان د فرښتو په شان وي. ٢٦ ایا تاسو د مړو د بیا راژوندي کېدلو په هکله د موسی په تورات کې د سوځېدونکي بوتې په کیسه کې نه دي

لوستلي چي خدای خنګه موسی ته وویل: «زه د ابراهیم خدای، د اسحاق خدای او د یعقوب خدای یم.» (٢٧) خدای د مړو خدای نه بلکې د ژونديو خدای دی. تاسو ډېر بې لارې شوي یئ.»

لوی حکم

(متي ٢٢:٣٤-٤٠ او لوقا ١٠:٢٥-٢٨)

(٢٨) د شریعت یو عالم راغی او د هغوی بحث یې واورېد او ویې لیدل چې عیسی صدوقیانو ته بڼه ځواب ورکړ، نو د عیسی څخه یې پوښتنه وکړه: «د ټولو حکمونو څخه ډېر مهم حکم کوم یو دی؟» (٢٩) عیسی ځواب ورکړ: «تر ټولو مهم حکم دا دی: «ای د اسراییلو خلکو، واورئ! یوازېنی خدای چې وجود لري هغه زموږ څښتن خدای دی.» (٣٠) د خپل څښتن خدای سره د زړه له کومې، په خپل ټول روح، خپل ټول عقل او خپل ټول قوت سره مینه کوه. (٣١) دوهم حکم دا دی: «د خپل ګاونډي سره د خپل ځان په شان مینه کوه.» د دې حکمونو څخه بل لوی حکم نشته.»

۳۲ د شریعت هغه عالم عیسی ته وویل: «استاذه، تا بنه وویل، تا رښتیا وویل چې خدای یو دی او له هغه پرته بل خدای نشته. ۳۳ د خدای سره د زړه له کومې، ټولې پوهې او په ټول قوت سره مینه کول او د خپل ځان په شان د خپل گاونډي سره مینه کول د ټولو سوځېدونکو نذرانو او قربانیو څخه ډېر مهم دي.» ۳۴ کله چې عیسی ولیدل چې هغه په هونښیاری سره ځواب ورکړ، نو هغه ته یې وویل: «ته د خدای له پاچاهۍ څخه لېرې نه یې.» له هغې وروسته بیا هېچا دا جرات ونه کړ چې له عیسی څخه نورې پوښتنې وکړي.

مسیح د داود نه لوی دی

(متی ۲۲:۴۱-۴۶ او لوقا ۲۰:۴۱-۴۴)

۳۵ کله چې عیسی د خدای په کور کې تعلیم ورکاوه، نو ویې ویل: «د شریعت عالمان څنګه کولای شي ووایي چې مسیح د داود زوی دی؟» ۳۶ داود په خپله د روح القدس په وسیله ویلي دي:

څښتن وویل زما بادار ته

کښېنه زما ښي لاس ته

ترڅو چې ستا دښمنان ستا د پښو لاندې کړم.

٣٧ داود په خپله مسيح ته څښتن وايي، نو بيا څنگه کېدای شي چې مسيح د داود زوی وي؟»

ګڼ شمېر خلکو په شوق سره د هغه خبرې اورېدلې.

د شريعت د عالمانو په خلاف خبرداری

(متي ١:٢٣-٣٦ او لوقا ٢٠:٢٥-٤٧)

٣٨ عیسی د تعلیم ورکولو په وخت کې وویل: «د شريعت د عالمانو څخه ځان ساتئ. هغوی دا خوبښوي چې په اوږدو چپنو کې وګرځي او په بازارونو کې ورته خلک سلام واچوي» ٣٩ او په کنیسو کې په مخکې ځایونو او په مېلمستیاوو کې په لوړو ځایونو کې کښېښي. ٤٠ هغوی د کونډو مالونه خوري او د ځان ښودنې دپاره اوږدې اوږدې دعاګانې کوي. د داسې خلکو سزا به د نورو نه سخته

د يوې کونډې ښځې نذرانه

(لوقا ۲۱: ۱-۴)

٤١ عیسی د خدای د کور خزانې ته مخامخ ناست ؤ او کتل یې چې خلکو څنگه په هغې کې پیسې اچولې. ډېرو شتمنو خلکو زیاتې پیسې واچولې. ٤٢ بیا یوه غریبه کونډه ښځه راغله او دوه سکې چې شاوخوا دوه روپۍ کېدلې په کې واچولې. ٤٣ عیسی خپل شاگردان راوغوښتل او ورته ویې ویل: «په یقین سره زه تاسو ته دا وایم چې دې غریبې کونډې د خدای د کور په خزانه کې د نورو ټولو نه زیاتې پیسې واچولې. ٤٤ ځکه چې هغوی ټولو هغه پیسې واچولې چې د هغوی د اړتیاوو څخه زیاتې وې، خو سره له دې چې هغه غریبه وه نو څه چې یې لرل او هرڅه چې هغې ورباندې خپل ژوند تېراوه، هغه یې ورکړل.»

د خدای د کور د وړاندېلو پېشگويي

- ① کله چې عیسی د خدای د کور څخه وتلو، نو یو شاگرد یې ورته وویل: «گوره استاذه، خومره ښکلې تیرې او لویې ودانۍ دي.»
- ② عیسی هغه ته وویل: «ته دا لویې لویې ودانۍ وینې؟ دلته به یوه تیره هم د بلې تیرې د پاسه پاتې نه شي او ټولې به راوړېږي.»

په ایمان کې تر اخره ټینګ پاتې شی

- ③ عیسی د زیتون په غره کې د خدای کور ته مخامخ ناست ؤ، نو کله چې پطروس، یعقوب، یوحنا او اندریاس د هغه سره یوازې پاتې شول، نو د هغه څخه یې پوښتنه وکړه: ④ «مونږ ته ووايه چې دا هرڅه به کله پېښ شي او د دې ټولو کارونو د پوره کېدلو نښه به څه وي؟»

- ⑤ عیسی هغوی ته وویل: «پام کوئ چې څوک مو بې لارې نه کړي. ⑥ ډېر به زما په نوم راشي او وایي به: 'زه مسیح یم' او ډېر خلک به بې لارې کړي. ⑦ کله چې تاسو د جنگونو په هکله

خبر پړی او د جنگونو اوازې واورئ، نو مه وارخطا کېږئ. دا شیان به خامخا پېښېږي. خو دا د دې معنی نه لري چې اخرنی وخت رارسېدلی دی. ⑧ یو قوم به د بل قوم سره او یوه پاچاهي به د بلې پاچاهي سره جنگېږي. د نړۍ په ډېرو ځایونو کې به زلزلې وشي او قحطي به راشي او دا شیان به لکه د لنگون د دردونو د پیل کېدلو په شان وي.

⑨ خو تاسو په خپلو ځانونو باندې پام کوئ. تاسو به د محاکمې دپاره شوراگانو ته سپارل کېږئ، په کنیسو کې به وهل کېږئ او زما په خاطر به د والیانو او پاچاهانو په مخکې درول کېږئ، ترڅو د هغوی په مخکې شاهدي ورکړئ. ⑩ خو مخکې له دې چې اخري وخت راورسېږي، نو اول باید ټولو قومونو ته زېږی ورسول شي. ⑪ نو کله چې تاسو ونيول شئ او محکمې ته یووړل شئ، نو مخکې له مخکې مه پرېشانه کېږئ چې څه به وایئ بلکې څه چې په هغه ساعت کې د روح القدس په وسیله تاسو ته ویل کېږي ووايي، ځکه چې هغه به ستاسو خبرې نه بلکې د روح القدس خبرې وي. ⑫ ورور به د ورور سره خیانت وکړي چې ووژل شي او پلار به د

خپلو اولادونو سره. اولادونه به د خپلو ميندو او پلرونو په خلاف راپورته شي او د هغوی د مړينې سبب به شي. (۱۳) ټول خلک به زما د نوم له امله ستاسو څخه کرکه کوي. خو څوک چې تر اخره پورې ټينگ پاتې شي، هغه به خلاصون ومومي.

لوی مصیبت

(متي ۲۴:۱۵-۲۸ او لوقا ۲۱:۲۰-۲۴)

(۱۴) کله چې تاسو هغه نجس شی چې د بربادۍ سبب گرځي، په هغه ځای کې ولاړ ووينئ چې بايد هلته نه وي، (لوستونکی دې پوه شي چې د دې معنی څه ده) نو څوک چې په يهوديې کې وي هغه دې غرونو ته وتبتي. (۱۵) که څوک د بام په سر وي، نو هغه دې د کوم شي د وړلو دپاره لاندې رانېکتته نه شي او خپل کور ته دې نه ننوځي. (۱۶) او که څوک په پټي کې وي، نو هغه دې د خپلې چينې پسې بېرته کور ته نه ورځي. (۱۷) افسوس د هغو بنځو په حال چې په هغو ورځو کې اميدوارې وي يا په هغو بنځو چې خپلو ماشومانو ته شيدي ورکوي. (۱۸) دعا کوی چې دا شيان په ژمي کې پېښ نه

شي. ١٩) ځكه چې په هغو ورځو كې به داسې مصيبت رامنځته شي چې د كوم وخت نه چې خدای نړۍ پيدا كړې ده تراوسه پورې نه دی راغلی او نه به بيا راشي. ٢٠) كه چېرې خدای دغه راتلونكې ورځې لنډې كړې نه وای، نو هېڅوك به ژوندی پاتې نه وای. خو هغه د خپلو غوره شويو خلكو په خاطر هغه ورځې لنډې كړې دي. ٢١) كه په هغه وخت كې څوك تاسو ته ووايي: «كورئ، مسيح دلته دی يا هلته دی.» نو باور ورباندې مه كوی. ٢٢) ځكه چې داسې كسان به پيدا شي چې په دروغو به دعوه كوي چې مسيح او پيغمبران دي او معجزې به وښايي او حيرانوونكي كارونه به كوي او كه امكان ولري، نو د خدای غوره شوي خلك به هم بې لارې كړي. ٢٣) نو پام كوی، تاسو مې له مخكې نه د دې ټولو شيانو نه خبر كړئ.

د انسان د زوی راتگ

(متي ٢٤:٢٩-٣١ او لوقا ٢١:٢٥-٢٨)

٢٤) خو په هغو ورځو كې به د هغه مصيبت نه وروسته لمر تياره

شي او سپورمی به نوره رڼا نه ورکوي، (٢٥) ستوري به د اسمان څخه راولوږي او اسماني موجودات به ولږزيرې. (٢٦) بيا به هغوی وويني چې د انسان زوی به د لوی قدرت او جلال سره په ورپځو کې راروان وي. (٢٧) هغه به فرښتې ولږي او د ټولې نړۍ د يو سر نه تر بل سر پورې به خپل غوره شوي خلک سره راټول کړي.

د انځر د ونې نه عبرت اخيستل

(متي ٢٤:٣٢-٣٥ او لوقا ٢١:٢٩-٣٣)

(٢٨) د انځر د ونې څخه عبرت واخلي. کله چې د هغې خانگي غوتی ونيسي او پانې وکړي، نو تاسو پوهېږئ چې اوړی رانژدې دی. (٢٩) په همدې ډول کله چې تاسو دا شيان ووينئ، نو پوه شئ چې هغه وخت نژدې دی بلکې رارسېدلی دی. (٣٠) په يقين سره زه تاسو ته دا وایم چې دا نسل به تر هغې پورې له منځه لاړ نه شي، ترڅو دا ټولې پېښې رامنځته شوې نه وي. (٣١) ځمکه او اسمان به له منځه لاړ شي، خو زما خبرې به هېڅکله له منځه لاړې نه شي.

نامعلومه ورځ او وخت

(متي ۲۴:۳۶-۴۴)

۳۲ خو د هغې ورځې او هغه ساعت نه هېڅوک خبر نه دي، نه د اسمان فرښتې او نه زوی، یوازې پلار پرې خبر دی. ۳۳ پام کوی او بېداره اوسئ، ځکه چې تاسو نه پوهېږئ چې هغه وخت به کله راځي. ۳۴ دا د هغه سړي په مثال دی چې د کور نه په سفر روان شي او خپلو نوکرانو ته اختیار ورکړي چې هر یو دې خپل کار وکړي او د دروازې ساتونکي ته حکم وکړي چې بېدار اوسي. ۳۵ نو تاسو هم بېداره اوسئ، ځکه چې تاسو نه پوهېږئ چې د کور خاوند به کله راځي، ماښام یا په نیمه شپه کې، په چرګ بانګ یا د لمر خاته په وخت کې، ۳۶ هسې نه چې هغه ناڅاپه راشي او تاسو په خوب ویده وویني. ۳۷ زه چې تاسو ته څه وایم، نو هغه ټولو ته وایم: بېداره اوسئ.»

د عیسی په خلاف دسیسه

(متي ۱:۲۶-۵ او لوقا ۱:۲۲-۲ او يوحنا ۱۱:۴۵-۵۳)

① د فسحې او د فطيرې ډوډۍ اختر ته دوه ورځې پاتې وې. مشران کاهنان او د شريعت عالمان په دې لټه کې وو چې څنگه عيسی په پټه راوښي او ويې وژني. ② هغوی وويل: «خو دا کار بايد د اختر په ورځو کې ونه شي، هسې نه چې خلک شور او غوغا جوړه کړي.»

يوه ښځه د عيسی په سر باندې عطر اچوي

(متي ۶:۲۶-۱۳ او يوحنا ۱۲:۱-۸)

③ عيسی په بيت عنيا کې د شمعون په کور کې چې مخکې يې د جذام ناروغي لرله، دسترخوان ته ناست ؤ. يوه ښځه راغله او د مرمرو بوتل ورسره ؤ چې د سنبل د قيمتي عطرو څخه ډک ؤ. هغې د بوتل سر مات کړ او د عيسی په سر باندې يې واچول. ④ په هغه ځای کې د حاضر و خلکو څخه ځينې يې په قهر شول او يو بل ته يې سره وويل: «دا عطر ولې داسې بېځايه ضايع شول؟» ⑤ کېدای

شول چې دا عطر د سپينو زرو د درې سوه سكو څخه په زياته بيه
 خرڅ شوي وای او پيسې يې غريبانو ته ورکړل شوې وای.» نو
 هغوی هغه بڼځه ورتله. ⑥ خو عيسی وويل: «د هغې سره کار مه
 لرئ! هغه ولې تنگوي؟ هغې زما سره بڼه کار کړی دی. ⑦ غريبان
 به تل ستاسو سره وي او هر وخت چې وغواړئ د هغوی سره
 مرسته کولای شئ، خو زه به تل ستاسو سره نه يم. ⑧ دې بڼځې
 چې څه کولای شول ويې کړل. هغې زما په بدن باندې عطر واچول
 چې د بڼځولو څخه مې مخکې تيار کړي. ⑨ په يقين سره زه تاسو
 ته دا وایم چې د نړۍ په هرځای کې چې زېږی ورکول کيږي، نو
 دې بڼځې چې څه کړي دي خلک به هغه يادوي.»

د عيسی سره د خيانت کولو دسيسه

(متي ۱۴:۲۶-۱۶ او لوقا ۳:۲۲-۶)

⑩ بيا يهودا اسخريوتي چې د هغو دولسو شاگردانو څخه ؤ،
 مشرانو کاهنانو ته ورغی چې عيسی هغوی ته په لاس ورکړي. ⑪
 کله چې هغوی دا واورېدل، نو خوشحاله شول او د هغه سره يې د

پيسو وعده وکړه. نو يهودا د يوې موقعې په لټه کې ؤ ترڅو عيسی هغوی ته په لاس ورکړي.

د فسحې د اختر ډوډی

(متي ۲۶:۱۷-۲۵ او لوقا ۲۲:۷-۲۱، ۱۴-۲۳ او يوحنا ۱۳:۲۱-۳۰)

۱۲) د فطيرې ډوډی د اختر په لومړۍ ورځ يعنې په هغه ورځ چې هغوی د فسحې وری قرباني کاوه، د عيسی شاگردانو هغه ته وويل: «ته چيرته غواړې چې د فسحې ډوډی درته تياره کړو؟» ۱۳) نو عيسی خپل دوه شاگردان ولېږل او ورته ويې ويل: «بنار ته لاړ شئ، يو سړی به ووينئ چې د اوبو منگی وړي. په هغه پسې لاړ شئ» ۱۴) او کوم کور ته چې هغه ورننوت، تاسو هم ورشئ او د کور خاوند ته ووايئ: «استاذ وايي د مېلمنو هغه کوټه چيرته ده چې زه او زما شاگردان به په کې د فسحې ډوډی وخورو؟» ۱۵) هغه به تاسو ته پاس په بالاخانه کې يوه لويه فرش شوې کوټه دروښايي. هلته زمونږ دپاره ډوډی تياره کړئ.» ۱۶) بيا شاگردان روان شول او بنار ته لاړل نو هغوی ټول شيان هماغه شان وليدل لکه څنگه چې عيسی ورته

ويلي وو، نو هغوی د فسحي ډوډی تياره كړه. (۱۷) كله چې ماښام شو، نو عيسى د دولسو شاگردانو سره راغی. (۱۸) كله چې هغوی دسترخوان ته كښناستل او ډوډی يې خوړله، عيسى وويل: «په يقين سره زه تاسو ته دا وايم چې په تاسو كې به يو تن چې زما سره ډوډی خوري، زما سره خيانت وكړي.» (۱۹) په دې خبره شاگردان ډېر غمجن شول او هر يو د عيسى څخه پوښتنه وكړه: «ايا هغه زه يم؟» (۲۰) عيسى هغوی ته ځواب وركړ: «هغه ستاسو دولسو تنو څخه دی چې زما سره په يوه كاسه كې لاس ښكته كوي.» (۲۱) لكه څنگه چې د خداى په كلام كې ليكل شوي دي، د انسان زوی بايد مړ شي، خو افسوس د هغه چا په حال چې د انسان د زوی سره خيانت كوي! د هغه سړي دپاره به ښه وه چې هېڅ پيدا شوی نه وای.»

د څښتن غوره ماښامی

(متي ۲۶:۲۶-۳۰ او لوقا ۱۴:۲۲-۲۰ او لومړی قرن تیان ۱۱:۲۳-۲۵)

(۲۲) د ډوډی خوړلو په وخت كې عيسى يوه ډوډی راواخيستله،

شکر یې پرې وویست، هغه یې ماته کړه، شاگردانو ته یې ورکړه او ویې ویل: «دا واخلي، دا زما بدن دی.» (۲۳) بیا هغه پیاله راواخیستله او د خدای شکر یې وویست او هغوی ته یې ورکړه او د هغې نه ټولو وڅښل. (۲۴) عیسی وویل: «دا زما وینه ده چې د خدای او انسان ترمنځ لوظ ټینګوي چې د ډېرو خلکو دپاره تویبېږي. (۲۵) په یقین سره زه تاسو ته دا وایم چې بیا به تر هغې ورځې پورې دا د انګورو شربت ونه څښم ترڅو د خدای په پاچاهۍ کې یې بیا ونه څښم.» (۲۶) بیا د یوې روحاني سندري د ویلو څخه وروسته د زیتون غره ته لاړل.

د پطروس د انکار په هکله پېشګويي

(متي ۲۶:۳۱-۳۵ او لوقا ۲۲:۳۱-۳۴ او یوحنا ۱۳:۳۶-۳۸)

(۲۷) عیسی خپلو شاگردانو ته وویل: «تاسو ټول به وتښتئ او ما به پرېږدئ، ځکه چې د خدای په کلام کې لیکل شوي دي:

زه به شپون ووهم او پسونه به خواره واره شي.

۲۸) خو کله چې بیا راژوندی شم، نو ستاسو نه مخکې به جلیل ته
 لاړ شم.» ۲۹) پطروس عیسی ته وویل: «حتی که ټول تا پرپردي،
 خو زه به دې هېڅکله هم پرېږدم.» ۳۰) عیسی پطروس ته وویل:
 «په یقین سره زه تاته دا وایم چې همدا نن شپه به مخکې له دې چې
 چرگ دوه ځلې اذان وکړي، ته به درې ځلې ووايي چې ما نه
 پېژني.» ۳۱) خو پطروس په ټینګه وویل: «که زه تا سره مړ هم شم،
 خو هېڅکله به ونه وایم چې تا نه پېژنم.» او نورو ټولو شاگردانو هم
 همداسې وویل.

عیسی په جتسیماني کې دعا کوي

(متی ۲۶:۲۶-۴۶ او لوقا ۲۲:۳۹-۴۶)

۳۲) هغوی د جتسیماني په نوم یو ځای ته ورسېدل، نو عیسی
 خپلو شاگردانو ته وویل: «تاسو دلته کښېښئ او زه دعا کوم.» ۳۳) بیا
 هغه پطروس، یعقوب او یوحنا د ځان سره بوتلل. عیسی ډېر غمجن
 شو او زړه یې تنګ شو، ۳۴) او هغوی ته یې وویل: «زما زړه له غمه
 چوي او مرګ ته نژدې یم. دلته پاتې شی او بېداره اوسئ.» ۳۵)

عيسى لږ لېرې لار او په ځمکه پرېوت او دعا يې وکړه چې که
چېرې کېدای شي، نو دا د کړاو ساعت دې زما څخه تېر شي. (۳۶)

هغه وويل: «ابا، يعنې اې پلاره! ستا دپاره هرڅه ممکن دي. دا پيالہ
زما څخه لېرې کړه، خو زما رضا نه بلکې لکه څنگه چې ستا رضا
وي.» (۳۷) بيا عيسى بېرته شاگردانو ته راغی او ويې ليدل چې هغوی
ويده دي. نو پطروس ته يې وويل: «اې شمعونه، ويده يې؟ ايا يو
ساعت هم وينې نه شوې پاتې کېدلی؟» (۳۸) بېداره اوسئ او دعا وکړئ
چې د وسوسو سره مخامخ نه شئ، زړه غواړي خو بدن کمزوری
دی.» (۳۹) عيسى يوځل بيا لار او هماغه دعا يې وکړه. (۴۰) کله چې
هغه بېرته راغی، نو هغوی يې بيا په خوب ويده وليدل، ځکه چې د
هغوی سترگې له خوبه ډکې وې او په دې نه پوهېدل چې هغه ته څه
ووايي. (۴۱) کله چې هغه د درېم ځل دپاره راغی، نو هغوی ته يې
وويل: «تاسو لا ويده يئ او آرام کوئ؟ بس دی. هغه ساعت
رارسېدلی دی چې د انسان زوی به گناهکارانو ته په لاس ورکول
کيږي.» (۴۲) پاڅېږئ، راځئ چې څو، هغه څوک چې غواړي زما سره
خيانت وکړي، رارسېدلی دی.»

د عیسی سره خیانت او د هغه نیول

(متي ۲۶:۴۷-۵۶ او لوقا ۲۲:۴۷-۵۳ او یوحنا ۱۸:۳-۱۲)

④۳ عیسی لا خبرې کولې چې سمدلاسه یهودا چې د هغو دولسو شاگردانو څخه ؤ، د یوې ډلې خلکو سره چې توري او کوتکونه ورسره وو، راوړسېد. هغه د مشرانو کاهنانو، د شریعت د عالمانو او قومي مشرانو له خوا رالېږل شوی ؤ. ④۴ هغه خاین هغوی ته یوه نښه ورکړې وه او ورته ویلي یې وو: «څوک چې زه ښکل کړم، نو دا هماغه سړی دی. هغه ونیسئ او تر پوره څارنې لاندې یې بوځئ.» ④۵ کله چې یهودا راوړسېد، نو سمدلاسه عیسی ته ورغی او ورته ویې ویل: «استاذه!» او هغه یې ښکل کړ. ④۶ نو هغوی عیسی ته لاس ورواچاوه او هغه یې ونيوه. ④۷ بیا د هغو کسانو څخه چې هلته ولاړ وو یو یې توره راوویستله او د لوی کاهن په نوکر یې گوزار وکړ او د هغه غوږ یې پرې کړ. ④۸ بیا عیسی هغوی ته وویل: «ایا زه کوم داږه مار یم چې د تورو او کوتکونو سره زما د نیولو دپاره راغلي یی؟» ④۹ زه هره ورځ ستاسو سره د خدای په کور کې وم او تعلیم به مې ورکاوه او تاسو زه ونه نیولم، خو د خدای کلام

چې څه وايي هغه بايد پوره شي.» (٥٠) بيا ټولو شاگردانو هغه پرېښود او وتښتېدل. (٥١) په دې وخت کې يو ځوان چې د کتان يوه ټوټه يې د ځان څخه تاوه کړې وه، د عیسی پسي روان شو. هغوی هغه هم ونيوه، (٥٢) خو هغه خپل کالي پرېښودل او لوڅ وتښتېده.

د يهوديانو د شورا له خوا د عیسی محاکمه

(متي ٢٦:٥٧-٦٨ او لوقا ٢٢:٥٤-٦٣، ٥٥-٧١ او يوحنا ١٨:١٣-١٩، ١٤-٢٤)

(٥٣) هغوی عیسی لوی کاهن ته بوتو او هلته مشران کاهنان، قومي مشران او د شريعت عالمان سره راټول شوي وو. (٥٤) پطروس د لوی کاهن تر حوږلې پورې په هغه پسي شاته شاته روان ؤ او دننه ورغی او هلته د ساتونکو سره کښېناست او اور ته يې ځان تودولو. (٥٥) مشرانو کاهنانو او ټولې شورا هڅه کوله چې د عیسی په خلاف کوم ثبوت پيدا کړي ترڅو هغه ووژل شي، خو هغوی کوم ثبوت پيدا نه کړ. (٥٦) ډېرو خلکو د هغه په خلاف په دروغو شاهدي ورکړه، خو د هغوی شهادت د يو بل سره يوشان نه ؤ. (٥٧) بيا ځينې خلک پاڅېدل او د هغه په خلاف يې داسې د دروغو شاهدي ورکړه: (٥٨) «مونږ د

هغه د خولې نه واورېدل چې ويې ويل: زه به دا د خدای کور چې د انسانانو په لاس جوړ شوی دی وړانوم او په درې ورځو کې به بل داسې کور جوړ کړم چې هغه به د انسانانو په لاسونو نه وي جوړ شوی.» (۵۹) خو بياهم د دې خلکو شاهدي سره يوشان نه وه. (۶۰) بيا لوی کاهن د هغوی ټولو په مخکې ودرېده او د عیسی څخه يې پوښتنه وکړه: «ايا ته دې تورو نو ته چې هغوی يې درباندي لگوي، ځواب نه ورکوي؟» (۶۱) خو عیسی غلی پاتې شو او هېڅ ځواب يې ورنه کړ. يوځل بيا لوی کاهن ترې پوښتنه وکړه: «ايا ته مسيح، د مبارک خدای زوی يې؟» (۶۲) عیسی وويل: «هو، زه يم او تاسو به د انسان زوی ووينئ چې د مطلق قادر خدای بني لاس ته ناست وي او د اسمان په ورېځو کې به راروان وي.» (۶۳) لوی کاهن خپل کالي وشکول او ويې ويل: «مونږ نورو شاهدانو ته څه اړتيا لرو؟» (۶۴) تاسو دا کفر ويل واورېدل. ستاسو پرېکړه څه ده؟» نو هغوی ټولو هغه محکوم کړ او ويې ويل چې هغه د مرگ لایق دی. (۶۵) ځينو خلکو ورباندي لارې ورتو کړې او سترگې يې ورته وتړلې او په سوکانو يې واهه او ورته ويل يې: «اوس له غیبو ووايه چې ته چا ووهلې.» بيا ساتونکو هغه ونيوه او ويې واهه.

پطروس له عیسی څخه انکار کوي

(متي ۲۶:۶۹-۷۵ او لوقا ۲۲:۵۶-۶۲ او یوحنا ۱۸:۱۵-۲۵، ۲۷)

٦٦ په دې وخت کې پطروس لاندې په حوډلی کې و چې د لوی کاهن یوه وینځه راغله ٦٧ او ویې لیدل چې پطروس اور ته خپل ځان تودوي، نو هغې ورته په ځیر سره وکتل او ویې ویل: «ته هم د عیسی ناصري سره وې.» ٦٨ خو هغه منکر شو او ویې ویل: «زه هغه نه پېژنم او نه پوهېږم چې ته څه وایې.» بیا هغه دباندي دالان ته ووت او په هماغه وخت کې چرگ اذان وکړ. ٦٩ هغې وینځې پطروس هلته ولیده او په هغه ځای کې ولاړو خلکو ته یې بیا وویل: «دا هم د هغوی د ډلې څخه دی.» ٧٠ خو پطروس بیا منکر شو. لږه شپه وروسته حاضر و خلکو یوځل بیا پطروس ته وویل: «بې له شکه چې ته د هغوی د ډلې څخه یې، ځکه چې ته هم جلیلي یې.» ٧١ خو پطروس قسم وخوړ: «که زه دروغ وایم، نو په ما دې د خدای لعنت وي، تاسو چې د کوم سړي په هکله خبرې کوئ زه هغه نه پېژنم.» ٧٢ او سمدلاسه د دوهم ځل دپاره چرگ اذان وکړ. او پطروس ته ور په یاد شول چې عیسی ورته ویلي وو: «مخکې له

دې چې چرگ دوه ځلې اذان وکړي، نو ته به درې ځلې ووايي چې زه هغه نه پېژنم.» د هغه زړه مات شو او په ژړا شو.

عیسی د پیلاتوس په حضور کې

(متي ۱:۲۷-۲:۱۱-۱۴ او لوقا ۱:۲۳-۵ او یوحنا ۱۸:۲۸-۳۸)

- ① سهار وختي مشرانو کاهنانو د قومي مشرانو او د شریعت د عالمانو او د شورا نورو ټولو غړو سره یوه غونډه جوړه کړه او یوه پرېکړه یې وکړه. هغوی عیسی په زنځیرونو وتاړه او روان یې کړ او پیلاتوس ته یې وسپاره. ② پیلاتوس د هغه څخه پوښتنه وکړه: «ایا ته د یهودیانو پاچا یې؟» عیسی ځواب ورکړ: «ته په خپله وایې.»
- ③ مشرانو کاهنانو په هغه باندې زیات توروته ولگول، ④ نو پیلاتوس د هغه څخه بیا پوښتنه وکړه: «ایا تا سره هېڅ ځواب نشته؟» گوره هغوی په تا باندې څومره توروته لگوي.» ⑤ خو عیسی ځواب ور نه کړ، نو په دې باندې پیلاتوس حیران شو.

په عیسی باندې د اعدام حکم

(متي ۱۵:۲۷-۲۶ او لوقا ۱۳:۲۳-۲۵ او يوحنا ۱۸:۳۹ - ۱۹:۱۶)

⑥ پيلاټوس به د فسحې په هر اختر کې د خلکو په غوښتنه يو بندي ازادولو. ⑦ په هغه وخت کې يو سپری چې باراباس نومېده او د ياغيانو سره يې د اله گولې په وخت کې قتل کړی ؤ بندي ؤ. ⑧ خلک پيلاټوس ته ورغلل او د هغه څخه يې وغوښتل چې زموږ دپاره هغه کار وکړه لکه څنگه چې هر وخت دې په اختر کې کاوه. ⑨ پيلاټوس د هغوی څخه پوښتنه وکړه: «ايا تاسو غواړئ چې د يهوديانو پاچا درته راخلاص کړم؟» ⑩ ځکه چې پيلاټوس په دې پوهېده چې مشرانو کاهنانو د بخيلۍ له امله عيسی هغه ته په لاس ورکړی دی. ⑪ خو مشرانو کاهنانو خلک ولمسول چې د پيلاټوس څخه وغواړي چې د عيسی په ځای ورته باراباس ازاد کړي. ⑫ پيلاټوس يوځل بيا هغوی ته وويل: «نو بيا د هغه سپري سره چې تاسو ورته د يهوديانو پاچا وايئ څه وکړم؟» ⑬ هغوی بيا چيغې کړې: «هغه په صليب باندې ځوړند کړئ.» ⑭ پيلاټوس د هغوی څخه پوښتنه وکړه: «ولې، هغه څه جرم کړی دی؟» خو هغوی چيغې نورې هم زياتې کړې: «هغه په صليب باندې ځوړند کړئ.» ⑮

پيلاتوس غوښتل چې خلک خوشحاله کړي، نو باراباس يې ورته
ازاد کړ. بيا يې حکم وکړ چې عيسی په دورو باندې ووهي او هغه
دې عسکرو ته وسپاري چې په صليب باندې يې خورند کړي.

عسکر په عيسی باندې ملنډې وهي

(متي ۲۷:۲۷-۳۱ او يوحنا ۱۹:۲-۳)

①۶ عسکرو عيسی دننه د والي ماڼۍ ته بوتله او ټول کنډک يې
راتول کړ. ①۷ هغوی عيسی ته بانجاني چپنه ورواغوستله او د اغزيو
تاج يې ور په سر کړ. ①۸ بيا يې هغه ته سلامي وکړه او ويې ويل:
«ژوندی دې وي د يهوديانو پاچا.» ①۹ هغه يې په لرگي باندې په
سر سر وهلو او لارې يې ورباندې تو کولې او د هغه په مخکې په
گونډو شول چې دا وښايي چې گوندې درناوی يې کوي. ②۰ کله
چې هغوی ملنډې وهل بس کړل، نو هغه بانجاني چپنه يې ترې
وويستله او خپل کالي يې ورته بېرته ورواغوستل. بيا يې هغه دباندې
بوتله چې په صليب باندې يې خورند کړي.

عیسی په صلیب باندې مېخ کیري

(متي ۲۷:۳۲-۳۴ او لوقا ۲۳:۲۶-۴۳ او یوحنا ۱۹:۱۷-۲۷)

②۱ هغوی په لاره کې د شمعون په نوم د یو سړي سره چې د کلیوالي سیمې څخه ښار ته راروان ؤ، مخامخ شول. عسکرو هغه مجبور کړ چې د عیسی صلیب یوسي. شمعون د قیروان څخه ؤ او د سکندر او روفس پلار ؤ. ②۲ هغوی عیسی د جلجتا په نوم هغه ځای ته بوتله چې معنی یې ده د سر د کوپړۍ ځای. ②۳ هغه ته یې داسې شراب ورکول چې د مرکنډ په نوم یوه دوا په کې گډه شوې وه، خو هغه ونه څښل. ②۴ بیا هغوی عیسی په صلیب باندې مېخ کړ او پچه یې واچوله او د هغه کالي یې په خپل منځ کې سره ووپشل چې کوم شی د چا شي. ②۵ د سهار نهه بجې وې چې هغه یې په صلیب باندې ځوړند کړ. ②۶ په هغه باندې لگول شوی تور چې په یوه تخته باندې داسې لیکل شوی ؤ: «د یهودیانو پاچا». ②۷ د هغه سره یې دوه داړه ماران هم په صلیب باندې ځوړند کړل، یو د هغه ښي لاس ته او بل چپ لاس ته. [②۸ په دې ډول د پیغمبرانو هغه لیکنې پوره شوې چې وایي: «هغه په بدکارانو کې وشمېرل شو.»]

۲۹) څوک چې په لاره تېرېدل، نو خپل سروونه به يې خوځول، عیسی ته به يې ښکښلې کولې او ویل به يې: «واه، تا غوښتل چې د خدای کور وران کړې او په درې ورځو کې يې بېرته جوړ کړې، ۳۰) اوس خپل ځان وژغوره او د صلیب څخه رابنکته شه.» ۳۱) همدارنگه مشرانو کاهنانو او د شریعت عالمانو په خپل منځ کې په هغه باندې ملنډې وهلې او ویل يې: «هغه نور خلک ژغورل، خو خپل ځان نه شي ژغورلی.» ۳۲) پرېږدئ چې مسیح د اسراییلو پاچا اوس د صلیب څخه رابنکته شي، ترڅو مونږ هغه ووينو او ایمان ورباندې راوړو.» هغو دوو کسانو چې د عیسی سره په صلیب ځوړند کړای شوي وو هم هغه ته ښکښلې کولې.

د عیسی مړینه

(متي ۲۷:۴۵-۵۶ او لوقا ۲۳:۴۴-۴۹ او یوحنا ۱۹:۲۸-۳۰)

۳۳) د غرمې د دولسو بجو څخه د ماسپښین تر درې بجو پورې په ټول وطن کې تیاره راخپره شوه ۳۴) او درې بجې عیسی په لوړ اواز چیغه کړه: «ایلي، ایلي، لِماسبقْتني؟» چې معنی يې ده: «ای زما

خدايه، ای زما خدايه، زه دې ولې پرېښودم؟»

٣٥) ځينې خلک چې هلته نژدې ولاړ وو دا يې واورېدل او ويې ويل: «گورئ، هغه الياس نبي ته نارې وهې.» ٣٦) د هغوی څخه يو کس منډه کړه او يو اسفنج يې په تروو شرابو کې لوند کړ او هغه يې د لرگي په سر کېښود او عیسی ته يې ورکړ چې ويې څښي او ويې ويل: «صبر وکړئ. پرېږدئ ووينو چې ايا الياس نبي راځي يا نه، چې هغه د صلیب څخه رابنکته کړي.» ٣٧) بيا عیسی يوه چيغه ووهله او ساه يې ورکړه. ٣٨) د خدای د کور پرده د سر نه تر بېخه پورې وشکېدله او دوه ټوټې شوه. ٣٩) کله چې هغه رومي منصبدار چې عیسی ته مخامخ ولاړ ؤ ولیدل چې هغه څنگه ساه ورکړه، نو ويې ويل: «دا سړی په رښتیا د خدای زوی ؤ.»

٤٠) په هغه ځای کې يو څو ښځې هم وې چې د لېرې نه يې کتل. په هغوی کې مريم چې د مجدليې د ښار څخه وه او مريم د کشر يعقوب، يوشا او سالومي مور وه. ٤١) کوم وخت چې عیسی په جليل کې ؤ، نو دا ښځې ورسره ملگري وې او خدمت يې ورته کاوه. ډېرې نورې ښځې چې د هغه سره اورشليم ته راغلې وې هم

په هغه ځای کې وې.

د عیسی بنخول

(متي ۲۷:۵۷-۶۱ او لوقا ۲۳:۵۰-۵۶ او یوحنا ۱۹:۳۸-۴۲)

۴۲ دا د جمعې ورځ وه یعنې د سبت څخه یوه ورځ مخکې د اختر دپاره د تیاري نیولو ورځ وه. څنگه چې ماښام شو، ۴۳ یوسف چې د رامه د ښار څخه ؤ او د شورا یو عزتمن غړی ؤ او د خدای د پاچاهۍ د راتللو انتظار یې کاوه، په زړورتیا سره پیلاتوس ته ورغی او د عیسی مړی یې ترې وغوښت. ۴۴ کله چې پیلاتوس خبر شو چې عیسی مړ شوی دی، نو هغه حیران شو. هغه عسکري منصبدار یې راوغوښت او پوښتنه یې ترې وکړه: «ایا هغه مړ شوی دی؟» ۴۵ کله چې پیلاتوس د هغه منصبدار له خوا خبر شو چې عیسی وخته مړ شوی دی، نو یوسف ته یې اجازه ورکړه چې مړی یوسي. ۴۶ نو یوسف د کتان کفن راواخیست، د عیسی مړی یې د صلیب څخه رابنکته کړ، په هغه کې یې تاو کړ او په یو قبر کې چې په یو ګټ کې کیندل شوی ؤ کېښود. بیا یې یوه غټه تیره د غار خولې ته

راورغړوله. (۴۷) مريم مجدليې او د يوشا مور مريم وليدل چې د عيسى مړى يې په كوم ځاى كې ايښى دى.

د عيسى پيا راژوندي كېدل

(متي ۱:۲۸-۸ او لوقا ۱:۲۴-۱۲ او يوحنا ۱:۲۰-۱۰)

۱) كله چې د سبت ورځ تېره شوه، مريم مجدليې او د يعقوب مور مريم او سالومې خوشبويه تېل واخيستل او لاړلې چې د عيسى په مړي باندې يې واچوي. ۲) د يکشنبې په ورځ سهار د لمر راختلو نه وروسته هغوى قبر ته ورغلې. ۳) هغوى په خپلو كې يو بل ته وويل: «مونږ ته به د قبر د خولې څخه تېره څوك ورغروي؟» ۴) خو كله چې هغوى وكتل، نو ويې ليدل چې هغه تېره چې ډېره غټه وه شاته رغړېدلې وه. ۵) كله چې هغوى قبر ته ورننوتلې، نو هلته يې يو ځوان سړى وليده چې سپين كالي يې اغوستي وو او د قبر ښي خواته ناست ؤ. نو هغوى ووپرېدلې. ۶) خو هغه وويل: «مه وپرېږئ، زه پوهېږم چې تاسو ناصري عيسى لټوئ چې په صليب باندې ځوړند شوى ؤ. هغه دلته نشته، هغه راژوندى شوى دى.»

گورئ، دا هغه حای دی چې د هغه مړی په کې ایښودل شوی ؤ. ⑦
اوس لارې شی او د هغه شاگردانو او پطروس ته ووايي چې هغه
ستاسو څخه مخکې جلیل ته روان دی. لکه څنګه چې هغه خپله
تاسو ته ویلي وو، تاسو به هغه هلته ووينئ.»

⑧ هغوی د قبر څخه راووتلي او وتښتېدلې، ځکه چې د ډېرې
وېرې لړزېدلې او وارخطا شوې وې. هغوی هېچا ته څه ونه ویل،
ځکه چې وېرېدلې وې.

عیسی مریم مجدلیې ته ښکاره کیږي

(متی ۹:۲۸-۱۰ او یوحنا ۲۰:۱۱-۱۸)

⑨] کله چې عیسی د یکشنبې په ورځ سهار وختي د مړو نه
راژوندی شو، نو لومړی مریم مجدلیې ته چې هغه ورڅخه اووه
پېریان ویستلي وو ښکاره شو. ⑩ هغه لاره او څه چې پېښ شوي
وو هغه یې د عیسی نژدې ملګرو ته چې ویر او ژړاګانې یې کولې،
ووویل. ⑪ کله چې هغوی واورېدل چې عیسی ژوندی شوی دی او

مریم لیدلی دی، نو باور یې ورباندې ونه کړ.

عیسی دوو شاگردانو ته ښکاره کیږي

(لوقا ۲۴:۱۳-۳۵)

⑫ له هغې وروسته عیسی په بله څپره کې خپلو دوو شاگردانو ته چې د اورشلیم څخه کلي ته روان وو، ښکاره شو. ⑬ هغوی بېرته لاړل او نور شاگردان یې خبر کړل، خو هغوی یې په خبره باندې باور ونه کړ.

عیسی خپلو یوولسو شاگردانو ته ښکاره کیږي

(متی ۲۸:۱۶-۲۰ او لوقا ۲۴:۳۶-۴۹ او یوحنا ۲۰:۲۰-۱۹-۲۳ او د رسولانو عملونه ۱:۶-۸)

⑭ وروسته بیا عیسی خپل ځان یوولسو شاگردانو ته چې ډوډی ته ناست وو، وربنکاره کړ. هغوی یې د بې ایمانۍ او سختو زړونو د لرلو په خاطر ورتل، ځکه چې هغوی د هغو خلکو په خبرو یقین ونه

کړ چې هغه يې د راژوندي کېدلو څخه وروسته ليدلی و. (۱۵) نو هغوی ته يې وويل: «په ټوله نړۍ کې وگرځئ او دا زېری ټولو ته ورسوئ. (۱۶) هرڅوک چې ايمان راوړي او د تعميم غسل واخلي نو هغه به خلاصون ومومي، خو څوک چې ايمان رانه وړي نو هغه به محکوم کړای شي. (۱۷) څوک چې ايمان راوړي، نو هغوی ته به دا نښه ورکړل شي چې زما په نوم به پېريان وباسي او په نويو ژبو به خبرې کوي، (۱۸) هغوی به ماران نيسي او که زهر وخوري، نو زيان به ورته نه رسېږي او کله چې په ناروغانو باندې خپل لاسونه ږدي، نو هغوی به ښه کېږي.»

اسمان ته د عیسی ختل

(لوقا ۲۴: ۵۰-۵۳ او د رسولانو عملونه ۹: ۱-۱۱)

(۱۹) د هغوی سره د خبرو کولو نه وروسته څښتن عیسی اسمان ته پورته یووړل شو او د خدای ښي لاس ته کښېناست. (۲۰) بیا شاگردان لاړل او په هرځای کې يې وعظ کاوه او څښتن ورسره مرسته کوله او د معجزو په ښودلو يې دا ثابته کړه چې د هغوی پیغام رښتینی

دی.ا